

# MADIA YA KIMPEVE

## NA NTANGU YA KULUNGA



Kwikila kaka, kwikila kaka,  
Nionso ke salama, kwikila . . .

Wapi mutindu, ntangu yayi mutindu yayi:

Ntangu yayi mu me kwikila, ntangu yayi mu  
me kwikila,  
Nionso ke salama, ntangu yayi mu me kwikila;  
Ntangu yayi mu me kwikila, ntangu yayi mu  
me kwikila,  
Nionso ke salama, ntangu yayi mu me kwikila.

Beto telama ntangu yayi, na bayintu ya beto ya kukulumusa.

Mfumu, bika ti yayi vwanda kaka nkunga ve, kasi ya vwanda kati ya bantima ya beto yina ke yimbila, “Ntangu yayi mu me kwikila!” Kilumbu mosi bilandi tubaka, na manima Yesu kusalaka bimangu ya nene, bawu tubaka, “Mfumu, ntangu yayi beto me kwikila.”

Yesu tubaka, “Beno me kwikila ntangu yayi?”

<sup>2</sup> Bawu tubaka, “Beto me kwikila ti Nge zaba mambu nionso mpe ke na nsatu ve ti muntu mosi kulonga Nge.” Na yina, Tata, na nkokila yayi beto me zaba ti Nge ke na nsatu ya malongi ya beto ve, kasi beto kele bayina ke na nsatu ya Nge. Na yina beto ke sambila ti Nge longa beto mutindu ya kusambila, mutindu ya kuzinga, mpe mutindu ya kukwikila. Pesa yawu, Mfumu, na nkokila yayi na nzila ya lukutakanu yayi. Kana beto ke na kukondwa kima mosi, pesa beto yawu, Mfumu. Beto me lomba yawu na Nkumbu ya Yesu. Amen.

<sup>3</sup> Mu zaba ti mingi na kati ya beno kele diaka ya kutelama na nkokila yayi. Mpe, na nganda, mu me kutana na nkonga ya bantu yina vwanda tuba ti bawu lendaka kukota ve, mpe bawu ke na kulanda na radio na kati ya matoma ya bawu. Mpe ntangu yayi beto ke meka kusala nswalu na mutindu nionso beto lenda sala na nkokila yayi, beto kubikaka Lumingu na nkokila, samu na kusambila samu na bambevo, kuvwanda na ndonga ya bisambu mutindu beto lenda vwanda na mosi awa. Kasi beto me kubika lukutakanu yayi na nkokila yayi na kusambila samu na bambevo.

<sup>4</sup> Mpe mu zola ti beno kanga ntima ntangu yayi na . . . na Mambu yayi ya Santu ya Nzambi, na kati ya Lukwikilu, na Lukwikilu ya ngunga yayi. Lukwikilu! Ya fwana vwanda lukwikilu ya kulutula bambandu yina wandaka, samu ti yayi

fwana vwanda lukwikilu ya enlevement, samu na kuzanguka na zulu. Mpe na yina beto zola ti beno kwikila na nkokila yayi na nionso yina beno me mona, me kuwa, Ndinga yina beno me kuwa yina ba me longa, bidimbu mpe bimangu yina beno me mona kusalama. Beto zola ti beno baka nionso yina na kati ya ntima ya beno, mpe beno banza na yawu, kana yawu kele Nzambi to ve.

<sup>5</sup> Ya kele mutindu Élisée na ntangu yina, tubaka, “Kana Nzambi kele Nzambi, na yina beno sadila Yandi.” Mpe kana Yesu kele na kati-kati ya bima nionso ya Muklisto, na yina mu banza ti beto fwana bika nionso yankaka mpe kukangama na Yandi. Beno bambuka moyo ti, Yandi kele na Kati-kati, Yandi kele Mbwetete ya Nord, Yandi kele Yintu, Yandi kele Nionso. Mpe kana Yandi kele Mbwetete ya Nord. . . Ya kele kaka na kima mosi yina ke lakisaka mbwetete ya nord, ya kele boussole yina beno ke bakaka ntangu beno ke zietaka. Mpe Boussole yina mu ke na kusosa ti beno baka samu na nzietolo ya kele Ndinga, mpe Ndinga ntangu nionso ke lakisaka kaka Yandi.

<sup>6</sup> Mpe beto ke na kutala mutindu ti beto kele na kulutilaka na ntangu ya bampasi mpe bakumekama ya nene, na ntangu yina beto zaba ve yinki kusala mpe ntangu yina bampasi kele na kati-kati ya bayinsi, mpe kuna mambu ya mutindu nionso kele na kusalamaka, mpe bantangu yankaka ya ke lutilaka munu na mutindu, bisika nionso mu ke tala, kele mutindu na zulu ya. . . na kati ya masuwa yina ke na kusabukaka nzadi. Mpe ti ba me pesa munu kimfumu ya Masuwa. Mpe wapi mutindu beto ke sala na kukuma? Mpe awa ke na kwisaka kimpomu mosi ya yinda, ya kulutila nene bambala nkama na masuwa ya munu. Kasi beto ke sabuka yawu, mosi na mosi ya bimpomu yayi. “Beto ke lutilaka na balunungu na nzila ya Yandi.” Kapitene, Kapitene ya Mfumu, kele ya kusimba nsinga kuna na nsí ya masuwa, Yandi ke nata yawu na kusabuka. Beto ke sabuka mosi na mosi ya bimpomu yayi.

<sup>7</sup> Ntangu yayi, na nkokila yayi, samu na kusala nswalu mpe kubika beno kukwenda na ngunga ya mbote. . . Beto me tonda beno samu ti beno me katuka ntama na matoma ya beno, mpe nionso yina, mpe ya fwanaka ti beno kunata matoma ya beno, mpe kusala nionso samu na kukuma awa. Mpe, beno me mona, yina ke sala ti mu telama mpe mu landila na kuzonza mpe kusala nionso yina mu lenda kusala samu na kusadisa beno. Mpe ntangu mu kele awa mu ke salaka nionso samu na kupesa nionso yina mu lenda, samu na kupesa lusalusu na ntangu yayi beto kele ntete awa. Na yina beno ke baka. . . Kana beno pesa bima mingi na bantu na mbala mosi bawu ke bambuka moyo na yawu ve. Benobeno fwana baka kaka kima mosi mpe kutula yawu na ntwala ya muntu yango tii na ntangu yandi ke mona yawu. Mpe kuna ntangu yawu ke kangama na kati ya bantima ya bawu, kuna bawu ke. . . kuna longa bawu kima yankaka. Beto ke kwenda na ntwala malembe-malembe.

<sup>8</sup> Ntangu yayi, beno sambila mpe beno baka ngolo, mpe beno kwikila ntangu yayi na nkokila yayi na kubeluka ya nzutu. Mu banza ve ti beno kele na maketi-keti na mabanza ya beno samu na ntangu yina beto ke na kuzinga. Mu banza ve ti beno kele na maketi-keti na mabanza ya beno samu na kuzaba kana Nzambi kele na kati-kati ya bantu ya Yandi to ve. Mu banza ti beno nionso ke kwikilaka yawu. Mpe mu . . . Mu kele ve na ntembe na dibanza ya munu samu na yawu. Mpe mu—mu—mu zaba ti bantu ya munu, bampangi ya munu, bampangi ya Klisto, bana ya—ya Klisto, ke kwikilaka yawu.

<sup>9</sup> Mpe yina ke pesaka munu nsayi mingi na kumona ntangu beno zaba ti beno kele na Nsangu yina me katuka na Nzambi, mpe beno ke pesa yawu na bantu mpe kumona bantu kundima Yawu. Kuna beno ke baluka mpe ke tuba, “Matondo, Tata.” Oh, wapi kiese kuna na kumona bana kudia Dimpa yina ba me tinda bawu! Beno me bakula ti yayi kele vision ya bamvula me luta, awa na tabernacle yayi? Ya kele kieleka, “Dimpa ya Luzingu.” Mpangi Neville, nge me bambuka moyo na yawu. Ntangu mosi ya ngitukulu—ya ngitukulu!

<sup>10</sup> Ntangu yayi bika beto baka, kana beno zola kulanda lutangu to kunotika yawu, kaka . . . Mu banza ve ti ya kele mbote na kuzwa lukutakanu kukondwa kutanga Ndinga ya Nzambi mpe kuzonza fioti, kana beto zola kusala lukutakanu ya kubeluka ya nzutu to kima yankaka. Beto nionso ke bakisa. Ya kele ve na banzenza na kati ya beto, mu banza. Kasi beto nionso zaba yinki kele kubeluka ya nzutu. Ya kele ve kima yina muntu ke sala samu na beno; ya kele yina Nzambi salaka dezia samu na beno. Ya kele mutindu mosi na mpulusu. Kima kaka mosi, kele, kunata bantu na kukwikila ti yina kele Kieleka. Mpe Nzambi ke longaka yawu na Ndinga ya Yandi mpe kuna ke talisa yawu na bayina ke kwikila Yawu, samu ti Yandi tubaka, “Mambu nionso ke salama na bayina ke kwikila.”

<sup>11</sup> Beno ke tubaka, “Ya kele na kima ve yina Nzambi ke lembanaka.” Beno ke kwikilaka yawu? Ya kele na kima ve yina beno lenda lembana, mpe. “Samu ti mambu nionso ke salama samu na *bawu*,” (Nzambi kele kaka Muntu mosi) “samu na bayina ke kwikilaka.” Beno me mona? Na yina ya kele ve na kima yina beno lenda lembana, beno, kana beno kukwikila kaka.

<sup>12</sup> Ntangu yayi na Rois ya Ntete, na kapu 17, mu zola kutanga na banzila sambwadi ya ntete, kana Mfumu zola.

*Mpe Elie ya bwala Tishebe, yina vwandaka muntu mosi ya bwala ya Galad, tubaka na Achab, Mutindu MFUMU Nzambi ya Israël kele ya moyo, yina mu ke musadi, kinoko to mvula ke vwanda ve bamvula yayi, kaka na ndinga ya munu.*

*Mpe ndinga ya MFUMU kwisaka na yandi, na kutubaka,*

*Katuka awa, mpe kwenda na este, kwenda na este, mpe bumbana pene-pene ya mwa masa ya Keriti, yina kele na ntuala ya Jourdain.*

*Mpe ya ke vwanda ti, nge ke kunwa maza ya mwa masa yina; mpe Munu me tuba na bangoy-ngoy na kupesa nge madia kuna.*

Beno tala, “kupesa nge madia kuna,” kisika yankaka ve. “Kuna!”

*Na yawu yandi kwendaka mpe salaka mutindu MFUMU tubaka, to mutindu ndinga ya MFUMU tubaka: yandi kwendaka mpe zingaka pene-pene ya mwa—maza ya Keriti, yina kele na ntuala ya Jourdain.*

*Mpe bangoy-ngoy natinaka yandi dimpa na musuni na suka, mpe dimpa na musuni na nkokila; mpe yandi nwaka na mwa masa yina.*

*Mpe yawu lutaka bantangu fioti, mwa masa yina yumaka samu mvula vwandaka noka diaka ve na ntoto.*

<sup>13</sup> Bika ti Mfumu kuyika masakumunu ya Yandi na lutangu ya Ndinga ya Yandi. Mpe ntangu yayi, na nkokila yayi, mu zola baka dilongi mosi kuna, yina mu ke bokila, “Madia ya kimpeve na nsungi ya Yawu.” Na suka yayi beto vwandaka me zonzila na—na dilongi “Kusala kisalu samu na Nzambi, to kumeka kusala kisalu samu na Yandi kukondwa kuvwanda. . . -kondwa kuvwanda ntangu, nsungi, kisika, to muntu.” Mpe ntangu yayi yayi kele: *Madia Ya Kimpeve Na Ntangu Ya Kulunga.*

<sup>14</sup> Profete yayi, Elie, beto zaba mingi ve samu na yandi. Kasi beto zaba ti yandi vwandaka kisadi ya Nzambi, mpe kisadi ya Nzambi samu na ngunga yina.

<sup>15</sup> Mpe Nzambi sadilaka mpeve ya yandi yina vwandaka na zulu ya Elie, bambala tatu dezia, mpe silaka kusadila yawu diaka bambala zole; bambala tanu, samu na lemvo. Yandi sadilaka Yawu na zulu ya Elie; yawu kwisaka na Élisée na mbala zole; ya vwandaka na zulu ya Jean-Baptiste; mpe fwana kukwisa samu na kukotisa Kento ya makwela ya Bantu ya makanda; mpe Ya kwisaka na Moïse samu na kunata ba-Juif na yinzo. Ya kele kieleka. Nzambi silaka kusadila bambala tanu mpeve ya Elie, mpe me sadila yawu dezia bambala tatu.

<sup>16</sup> Ntangu yayi, profete ya nene yayi, beto zaba ve kisika yina yandi katukaka. Beto zaba ti yandi vwandaka muntu ya Tishebe. Kasi mutindu yina yandi kwisaka. . .

<sup>17</sup> Beto zaba mingi ve samu na baprofete. Beto zaba ve kisika yina bawu vwandaka katuka. Ya ke mpassi mingi. . . Ya kieleka, mu zaba ata mosi ve yina basikaka na dibuundu to yina vwandaka na bankooko na manima ya yandi. Bawu vwandaka mutindu bantu nionso yina ke vwandaka na boma ve, mpe, bambala mingi, bayina kwendaka na lukolo ve. Mpe ata mbala

mosi ve bawu sonikaka na kima mosi, bawu mosi. Ésaïe na Jérémie, zole to tatu ya bawu, sonikaka, kasi ata mbala mosi ve Elie muntu ya nene yayi sonikaka na kima mosi. Mingi na kati ya bawu sonikaka ve; mu banza ti bawu zabaka ve kusonika. Kasi bawu vwandaka bantu ya mambu ya ngolo. Ya kele na bantu ve na Biblia mutindu baprofete yayi ya ntama. Bawu teleminaka bimfumu, bantinu, bantu, mabuundu, mpe nionso yina yankaka, mpe kangamaka na Ndinga ya Nzambi, mpe Nzambi talisaka ti bawu vwandaka ya kusungama. Bawu vwandaka bantu ya mambu ya ngolo.

<sup>18</sup> Mpe Elie yayi vwandaka mosi ya mambu ya ngolo ya bawu nionso. Yandi vwandaka muntu ya ntoto ya kuyuma. Yandi katukaka na ntoto ya kuyuma; yandi vwandaka zinga na ntoto ya kuyuma. Biblia ke tuba ti yandi vwanda lwata mika. Yandi vwandaka na mpusu ya dimeme na zulu ya yandi, mpe na kitini ya kwire, mpusu ya kamela na luketo ya yandi, ya kulutula . . . kizizi ya yandi vwandaka ya kufuluka na mandefo, mpe mu banza ti yandi vwandaka muntu mosi ya mambu ya ngolo, kaka na kutala.

<sup>19</sup> Kasi beto zaba ve . . . bawu nionso ve kufwaka. Bawu nionso—nionso ve kele ya kufwa. Na bilumbu ya Concile ya Nicée, mingi ya beno tangaka *Concile ya Nicée ya Dibuundu ya Ntete*, ntangu bawu zolaka kukumisa yawu organization mosi mpe kutiamuna mabuundu nionso yankaka, mpe kuzwa mosi, ntangu bawu salaka Concile yina ya Nicée, bantu ya mambu ya ngolo ya mutindu mosi na Élisée katukaka na ntoto ya kuyuma kwisaka kuna, bawu vwanda kudia kaka matiti; bantu ya mambu ya ngolo. Kasi bantu ya lukumu, bantu ya nene, bayina vwandaka na nsi ya lutumu ya Constantin, mpe nionso yina, bawu kangaka bawu yinwa. Samu ti bawu, na kuvwandaka baprofete, zabaka ti mbuma ya faline ya Kento ya makwela-Dibuundu fwana kubwa na ntoto, mutindu mosi mbuma ya faline ya Bakala ya makwela kubwaka na ntoto. Mpe vwandaka kuna mvula funda mosi.

<sup>20</sup> Ya kele samu na yina bubu yayi bawu ke sonikaka na babuku ti, “Wapi Nzambi yina vwandaka swi kuna mpe yina vwandaka tala, vwandaka mona ba ke fwa bana ya fioti, mpe bakento yina bankosi vwandaka kufwa, mpe yina vwandaka zonga kima mosi ve na mazulu?” Bawu zaba Ndinga ve. Ya lombaka ti mbuma yayi ya faline kubwa na ntoto. Wapi mutindu Nzambi ya kusungama lendaka vwanda kuna mpe kutala Mwana ya Yandi Mosi ya bakala kufwa mpe kulosama mate, mpe nionso yina? Kasi ya ke landila Ndinga, ya fwana salama. Mpe ya ke mutindu mosi kaka na ngunga yayi.

<sup>21</sup> Muntu yayi, yandi vwandaka muntu mosi ya nene. Na ntwala ya yandi vwandaka mbandu mosi ya masumu. Achab vwandaka ntinu, tata ya yandi ntete vwandaka muntu ya yimbi. Katuka Salomon, kaka bantinu ya yimbi vwandaka landa. Mpe muntu

yayi, Achab, yandi yalaka bamvula makumi zole na zole na zulu ya Samarie, yandi vwandaka ya kulutila yimbi na bawu nionso. Yandi vwandaka ya kieleka muntu ya mambu ya malu-malu. Yandi vwandaka kwikila na nsambulu, kieleka. Mpe yandi kumisaka nionso na mutindu ya malu-malu. Yandi vwandaka na baprofete ya yandi nkama yiya ya ba-Hébreu, bawu nionso tangaka mpe longukaka mbote. Nzambi tindaka yandi mosi mpe yandi zolaka ve kukwikila yawu, mpe ya vwandaka Elie.

<sup>22</sup> Kasi Elie, muntu yayi ya Tishebe, vwandaka muntu ya ntoto ya kuyuma. Yandi vwandaka ve muntu ya lembami; yandi vwandaka muntu ya mambu ya ngolo. Mpe kilumbu mosi, na manima Achab kusalaka masumu mingi ti Nzambi vwandaka kangila yawu diaka ntima ve, Yandi zonzaka na Elie na ntoto ya kuyuma. Mpe awa yandi yayi ke na kukulumukaka na nzila ya Samarie, mutindu mu ke fwanikisaka yawu bantangu yankaka; mu banza na kizizi ya kifuluka mandefo ya mpembe, yintu ya dibandi yina vwandaka sema na mwini, meso ya fioti, kuna na mwa nkawa na diboko, na mwa maseka, yandi ke na kwenda na ntwala ya ntinu ya Israël, mpe me tuba, “. . . Ata kinoko lenda kubwa kana mu bokila yawu ve.”

<sup>23</sup> Nzambi pesa beto bantu ya mutindu yina, beno me mona, bantu yina zaba yina bawu ke na kusalaka na **MUTINDU ME TUBA MFUMU**.

<sup>24</sup> Ntangu yayi, beto me bakula ti na ntwala yandi sala yayi, ti Nzambi bokilaka yandi. Nzambi tubaka na yandi mpe, ya ke samu na yina, yandi vwandaka na boma ya kima mosi ve. Yandi vwandaka na boma ya nsangu ya yandi ve, ti ya zolaka kusalama ve; yandi zabaka ti ya zolaka salama! Yandi zabaka ti ya vwandaka landila Ndinga ya Mfumu, mpe yandi zabaka ti yandi vwandaka profete ya Nzambi ya ngunga yina. Ya kele samu na yina ata ti ntinu kuzenga yandi yintu, kulosa yandi na boloko, nionso yina bawu lendaka sala, yandi vwananda kipe yina ve; yandi vwananda na kosalu, “**MUTINDU ME TUBA MFUMU**,” mbala mosi na ntwala ya ntinu. Wapi mutindu ya muntu ya mambu ya ngolo! Kasi na ntwala yandi sala yayi, yandi zabisa na ntwala kuyuma yayi ya nene . . .

<sup>25</sup> Samu ti Nzambi lenda bika ve disumu kukondwa kupesa yawu kitumbu. Ya fwana vwanda kaka na kitumbu. Wapi mbote ya musiku kana kitumbu kele ve? Wapi mbote ya lenda sala, na kutuba, “yina ke telama ve na feu-rouge ke landa musiku ve,” mpe ata amandi ve na manima, to ata kitumbu na manima ve? Ya lenda vwanda ve musiku. Na yina ya kele na kitumbu na manima ya disumu. Mpe ntangu Nzambi ke salaka musiku, mpe ti ba me zitisa musiku—musiku yina ve, ke vwanda na kitumbu samu na yina.

<sup>26</sup> Mpe yinsi yayi me zitisa ve misiku ya Yandi nionso. Oh, bawu vwananda na dibuundu ya nene, bawu vwananda na

tempelo. Bawu vwandaka na bantu mingi yina longukaka. Bawu vwandaka na baprofete na yinsi ya muvimba, bawu vwandaka na balukolo yina vwanda basisa bawu, kubasisa bawu mutindu masini. Mpe bawu vwandaka na baprofete mingi, bawu vwandaka na—na banganga-Nzambi mingi, bawu vwandaka na milongisi ya misiku mingi, mpe bawu vwandaka na balukwikilu mingi, kasi bawu vwandaka ntama na Ndinga ya Nzambi. Na yina Nzambi bokilaka muntu yina vwandaka ve na ndonga mosi na bawu, mpe me tinda yandi na MUTINDU ME TUBA MFUMU.

27 Mpe beno tala mutindu Yandi ke kebaka na Bantu ya Yandi. Na ntwa Yandi tinda profete yayi na nsangu, Yandi tubaka, “Elie, kwenda kuna mpe zonga bima yayi na Ntinu Achab. Mpe ntangu yayi, ntangu nge ke sala yawu, kwenda ntama na yandi na nswalu nionso, samu ti Mu me kubika kisika mosi samu na nge na ntangu ya kuyuma. Mu ke sadisa nge, Elie, kana nge longa kaka Ndinga ya Munu, sala kaka yina Mu ke tuba na nge na kusala.”

28 Ntangu yayi mu ke talisa na kifwanikisu ministetre yayi ya nene, na nkokila yayi, ya Elie mpe ntangu ya Elie, na ngunga yina beto kele na kuzingaka ntangu yayi. Mu banza ti ya kele kifwanikisu ya kulunga. Mu ke na kubanza na bayinsi. . . kana mu. . . kana beto vwandaka na ntangu ya kuvutuka na manima, kasi mu zola kuzwa ntangu mingi samu na ndonga ya bisambu.

29 Na yina kana beto lendaka vutuka na manima mpe kumona, ti Israël kubakaka Palestine kaka mutindu mosi beto bakaka États-Unis. Beto kotaka na États-Unis yayi mpe beto bingisaka bantu ya yinsi, bayina vwandaka ba-Indien, mpe beto bakaka yinsi. Mpe kaka mutindu mosi salaka Israël na kukota na Palestine, na nsi ya lutwadusu ya Josué, na nsi ya lutwadusu ya Nzambi, bawu bingisaka bantu ya yinsi mpe bakaka yinsi.

30 Mpe bantinu ya bawu ya ntete vwandaka bantu mosi ya ngolo: David, Salomon, mpe bantu ya nene. Bamfumu ya beto ya ntete ya luyalu vwandaka bantu mosi ya nene: Washington, Lincoln, mpe nionso yina yankaka. Kuna na nsuka bamfumu ya luyalu to bantinu kubebaka ntangu nionso, mpe bawu manisaka na yayi Achab. Kifwanikisu kaka mosi, kifwanikisu ya kilumbu ya beto. Mpe bantu kumaka ya kulutula malu-malu ti bawu zolaka ve kuwa Ndinga ya kieleka ya Mfumu.

31 Mpe beno lenda banza ti, na kati ya bantu ya malu-malu ya mutindu yayi, wapi mutindu kisadi ya kieleka ya Nzambi lendaka wakana samu na bawu. “Yinki, yandi vwandaka kilawu, yandi vwandaka diaka ve na mabanza ya yandi. Ya lendaka vwanda ve na kima ya mutindu yina.” Bawu vwandaka bantu yina vwandaka zola kusambila, bantu ya kulutula kuzola kusambila. Bawu vwandaka na babakala ya mbote, bawu

vwandaka na bantu ya mbote. Bawu vwandaka zola mingi kusambila.

<sup>32</sup> Na yina yandi zabaka ti ya zolaka kuvwanda théologie ya kulutila yina ya ntangu nionso, ti ya zolaka kuvwanda nsangu ya kulutila yina—yina ya ntangu nionso, ti ya zolaka kuvwanda ya kulutila kulonga Ndinga, samu na kuzibula bantima ya bawu ya matadi. Yandi zabaka ti ya zolaka vwanda na MUTINDU ME TUBA MFUMU samu na kubwisa lufundusu na bantu yina. Na yina yandi zabaka ti ntangu yandi ke kwenda kuna na MUTINDU ME TUBA MFUMU (Mpe yina vwandaka MUTINDU ME TUBA MFUMU.), kumanga Yawu, vwandaka lufundusu. Beto ke mona yawu mpe, na kilumbu ya beto. Beto ke mona yina na konso kilumbu. Kima yankaka kele diaka ve kasi lufundusu na ntangu beno ke luta ndilu ya mawa.

<sup>33</sup> Ntangu yayi, kifwanikisu yina, kele yina, mu ke fwanikisa na Elie na dibuundu ya bubu yayi, dibuundu ya bubu yayi. Ntete-ntete lufundusu kubwa, yandi kuzwaka nsangu yayi. Elie, yandi vwanda talisa ti, ba sadisaka yandi na mutindu ya nsuni, na madia ya yandi ya nsuni, samu ti na ntangu yina ya zolaka vwanda ve na mvula, na kulanda Ndinga ya Nzambi, na bamvula tatu mpe bangonda sambanu, to kana Elie bokila yawu ve. “Na konso ntangu yina nge zola tubila diambu yina, Elie, diambu yina ke salama.” Ya kele samu na yina yandi kwendaka na ntinu, mpe tubaka, “Ata kinoko ke kubwa ve kana mu bokila yawu ve.” Yina kele kizitu, mutindu yina ve? Yina ke nsangu ya muvimba!

<sup>34</sup> Mpe ntangu yayi beto ke fwanikisa yina na kuyuma ya kimpeve ya bubu yayi. Ntangu yayi, beto nionso zaba, beto zaba mbote-mbote ti, kuyuma ya nene ya kimpeve kele na yinsi bubu yayi, na kimpeve. Mpe, beno zaba ti, ba zabisaka yawu na ntwala na baprofete, ti na ntwala Nkwizulu ya zole ya Klisto kusalama? Bawu tubaka, “Ya ke vwanda na nsatu na yinsi, mpe ya ke vwanda kaka nsatu ya dimpa ve, kasi ya kuwa Ndinga ya Nzambi.” Mpe kilumbu yango kele ntangu yayi, “kuwa Ndinga ya kieleka ya Nzambi.” Ntangu yayi, yayi ke fwanikisa kuyuma ya nsuni na ya kimpeve.

<sup>35</sup> Disumu mpe kukondwa lukwikilu, samu na milongisi ya luvunu mpe bantu ya malu-malu na kati ya dibuundu, vwandaka me nata na kisika yayi lufundusu yina zolaka kwisa, yina vwandaka kwisa. Na yawu bawu bikaka Ndinga ya Nzambi mpe profete ya Yandi, samu na mutindu mosi ya théologie ya malu-malu ya Ndinga.

<sup>36</sup> Kana beno lenda tala awa, ya ke vwanaka kaka na ntangu yina Nzambi ke basisaka kima mosi. Samu ti, Yandi, ntangu nionso, Yandi ke salaka kima ve kana na ntwala Yandi monikisa yawu na bantu, mpe ntangu nionso Yandi ke monikisaka yawu na nzila ya bisadi ya Yandi.



<sup>37</sup> Ntangu yayi, kasi Elie, na ntangu yina, yandi vwandaka na kisika mosi ya kinsweki yina Nzambi kubikaka samu na yandi na kukwenda. Yina kele kima yina beto zola kumona ntangu yayi na ntwala beto banda ndonga ya bisambu. Elie vwandaka na kisika mosi ya kinsweki yina Nzambi Yandi mosi kubikaka. Ntangu yayi, ata mbala mosi ve dibuundu kubikaka yawu samu na yandi, ata mbala mosi ve ntinu kubikaka yawu samu na yandi, yandi mosi ve kubikaka yawu, kasi ya vwandaka Nzambi kubikaka kisika ya kinsweki samu na Elie kisika yina ba ke pesa yandi madia na kati ya ntangu nionso yina ya kuyuma, kisika wapi madia ya yandi vwanza pesama konso kilumbu. Yandi zolaka banza ve yinki ke salama mbasi to kubanza kana madia ke mana. Nzambi tubaka, “Mu me pesa lutumu na bangoy-ngoy mpe bawu ke pesa nge madia.” Tala kima ya mbote, kifwanikisu ya kisika ya beto ya kinsweki kati na Klisto.

<sup>38</sup> Na yawu conseil mondial mpe nionso yina ke na kusalamaka bubu yayi, bawu ke tuba ti, “Bilumbu ya bimangu me luta.” Bangolo ya nene ya Nzambi me basika na mabuundu. Ya ke talisa mutindu ti, kima mosi kele diaka ve, bawu kele na kima mosi ve kasi “ngoma mpe ngunga yina ke na salaka makele ya mpamba.” Beto zaba ti yina kele kieleka. “Mpe ke talisa ti bawu kele na mutindu ya bunzambi na nganda, mpe ke manga yina ke pesaka Ngolo.”

<sup>39</sup> Ya kele kaka mutindu mosi na yina David salaka, na suka yayi, na bapusu ya bangombe, kwendaka ntama na Ndinga. Ntangu ba talisaka mpe pesaka bawu Ndinga, bawu zolaka Yawu ve; na yina, bawu kwendaka ntama na Yawu.

<sup>40</sup> Ya kele yina bantu yayi salaka na bilumbu ya Elie, bawu kwendaka ntama na Ndinga. Bawu banzaka ti bawu vwandaka na Ndinga, kasi bawu vwandaka na Yawu ve.

<sup>41</sup> Na yina beno tala kuna na . . . na ntangu yina Yandi zolaka pesa kitumbu na muntu ya kukondwa lukwikilu, Yandi kubikaka nzila samu na mukwikidi. Ntangu nionso Yandi ke salaka kima ya mutindu mosi. Na bilumbu yina Yandi zolaka bebisa yinza na masa, Yandi kubikaka nzila ya kutina samu na Noé. Na bilumbu yina Yandi zolaka kufwa Égypte na masa, Yandi kubikaka nzila ya kutina ya bantu ya Yandi na kusabuka nzadi. Mutindu Nzambi Yandi mosi ke kubikaka nzila! Mpe kisika yina nzila kele ve, Yandi kele Nzila yango. Yandi kele Nzila yango!

<sup>42</sup> Ntangu yayi beto ke na kubakula ti beto ke na kukumaka na ntwala ya mwa . . . bangunga mosi ya nene yina masolo me zabaka ntete ve. Ya kele ve disasi na munduki ya nene yina ke na kulesima, na disasi ya yawu, ti ya kele yina beto fwana tina boma. Ya kele mabuundu beto fwana tina boma. Ya kele ngunga yina beto ke na kuzinga beto fwana tala.

<sup>43</sup> Ntangu yayi beno tala, kasi Nzambi kubikaka nzila samu na Elie na kutina yina. Mpe Yandi me kubika ntangu yayi

nzila samu na bana ya Yandi na kutina, makasi mpe bima yina ke kwisa.

<sup>44</sup> Samu ti, Nzambi zolaka na nsoki na kusambisa bantu yina mpe kupesa bawu kitumbu, mpe kudiamisa Sodome na Gomorrhe, mpe kukotisa Capernaüm na kati-kati ya nzadi, mpe kubedisa ndonga ya bantu yina, mpe Sodome na Gomorrhe, mpe kuna kubika beto kusala kima ya mutindu mosi mpe kupesa yawu kitumbu ve. Beto ke kuzwa lufundusu mutindu kaka mosi bawu kuzwaka lufundusu. Ntangu yayi beto me mona ti . . .

<sup>45</sup> Ntangu bima yayi kumaka, mutindu ya malu-malu ya kilumbu yina, Nzambi basisaka muntu mosi na kilumbu yina, to basisaka muntu mosi, samu, na kunwanisa bangolo yina, mpe bawu zolaka ve kuwa yawu. Bawu banzaka ti yandi vwandaka kilawu, yandi me zimbisa mabanza, yandi vwandaka kiboba mosi ya fanatiki, zoba yina me katuka na ntoto ya kuyuma, yina mfinda vwanda me kumisa mutindu kilawu. Kasi, na kutala, yandi vwandaka na Ndinga ya Mfumu.

<sup>46</sup> “Ndinga ke ya kusungama ve na yina Yawu ke tubaka,” ya kele yina bawu ke tuba bubu yayi. “Oh, mbote, Biblia kele buku ya disolo.” Mu banza ti beno me mona yawu, yina ntangu yayi bawu ke na kusiamisa, ti, “Ève kudiaka mbuma ve, yandi kudiaka . . .” Ya vwandaka yinki? Mu banza . . . “Ya vwandaka mbuma ya abricot,” ya kele yina bawu ke tuba ntangu yayi. “Ya vwandaka mbuma ya abricot.” Mpe kuna, ti, “Ata mbala mosi ve Moïse sabusaka bana na Nzadi Mbwaki. Ya vwandaka kisika mosi ya nene ya madiadia, kuna na nsuka ya nzadi yina, mpe yandi sabukaka nzadi ya madiadia.” Kuna wapi mutinduru masa, m-a-s-a, salaka na kukuma bibaka ya nene na balweka nionso zole, bawu sabuka kukondwa makulu kupola, kuna? Oh, tala mutindu ya buzoba! Kasi, beno me mona, ya fwana vwanda na kilumbu ya mutindu yina samu Nzambi tinda makasi na zulu ya bantu. Ya ke sala yawu.

<sup>47</sup> Bawu ke tubaka ya kele ve na kima mutinduru—mutinduru bayayi . . . Bantu ya dibuundu mpe ke kwikilaka na bimangu ve. “Mu ke pesa nge mafunda ya ba-dollar,” bawu ke tubaka, “talisa na munu kimangu. Talisa na munu kimangu!” Mbote, bawu lenda ve kumona yawu kana ya vwandaka na mafunda kumi ya bima kusalama na ntuala ya bawu. Samu na yinki, bawu, ata mbala mosi ve bawu me monaka yawu.

Beno ke tuba, “Ya lenda salama ve.” Oh, ve, ata fioti ve.

<sup>48</sup> Elie kilumbu mosi vwandaka na Dothan, mpe basoda ya bantu ya Syrie kwisaka mpe zungaka mbanza, samu na kukanga yandi, samu bawu zabaka ti ngolo ya yinsi yina vwandaka katuka kisika yina, vwandaka profete yina. Samu na yina, ntinu . . . Mosi ya bantu zonzaka na ntinu ya Syrie, yandi tubaka, “Mbote, nge zaba, profete Elie, muntu ya Tishebe, ke zonzaka

na ntinu ya Israël yina nge ke zonzaka na mansweki na kivinga ya nge.”

<sup>49</sup> Yandi tubaka, “Kwenda sosa muntu yina! Yandi kele muntu yina ke salaka beto kikaku.” Mpe basoda nionso ya bantu ya Syrie zungaka na malembe Dothan. Bawu zungaka yawu nionso.

<sup>50</sup> Mpe Guéhazi, kisadi ya profete, vumbukaka, mpe tubaka, “Oh, tata ya munu, basoda me zunga beto awa. Ba me zunga beto bisika nionso.”

<sup>51</sup> Yandi tubaka, “Mbote, bayina kele na beto kele mingi kulutila bayina kele na bawu.” Beno me mona?

Mpe Guéhazi talaka bisika nionso, ya tubaka, “Mu ke na kumona muntu ve.”

<sup>52</sup> Yandi tubaka, “Mfumu Nzambi, fungula meso ya mwana yayi.” Mpe meso ya yandi zibukaka, mpe bamongo nionso vwandaka ya kufuluka na Bawanzio mpe bapusu bisika nionso, Bangolo yina ke monanaka ve na meso.

<sup>53</sup> Elie kwendaka kuna, mpe Biblia ke tuba ti, “Yandi kufwaka bawu meso.” Yandi kwendaka na bawu; bawu vwandaka ya kufwa meso na kuzabaka ve ti ya vwandaka yandi. Yandi kwendaka mpe tubaka, “Beno ke na kusosaka Elie?”

Yandi tubaka, “Yinga, beto ke na kusosaka yandi.”

<sup>54</sup> Yandi tubaka, “Kwisa, mu ke zabisa beno kisika yina yandi kele,” mpe yandi nataka bawu mbala mosi na mutambu, kisika yina basoda kwisaka mpe kangaka bawu.

<sup>55</sup> Ntangu yayi, Biblia ke tuba ti, “Yandi kufwaka bawu meso.” Yina ke sukisa diambu. Mpe bantu kele ya kufwa meso na kimpeve bubu yayi, ata ti Mfumu Nzambi ke na kukulumuka na kati-kati ya bantu mpe ke na kusala bima, mpe bima yina Yandi silaka, bawu ke mona Yawu kaka ve. Bawu kele na meso ya kufwa na kimpeve; bawu zaba Nzambi ve, bawu zaba ve Ngolo ya Yandi ya nene. Ntangu yayi, beto me mona ti bawu salaka yawu na bilumbu ya Elie, mpe bawu ke na kusala yawu kaka bubu yayi. Nzambi me kufwa bawu meso. Bawu ke tubaka bubu yayi, ti, “Bimangu kele ve, ya ke na kima ya mutindu yina ve, nionso yina kele kuningana ya nzutu.”

<sup>56</sup> Mpe bawu tubaka kima ya mutindu mosi na Elie, samu ti ntangu ba katulaka yandi mpe Elisée bakaka kisika ya yandi, ntwenia ya bakala, yandi kumaka na dibandi, ntwenia, bana vwandaka landa yandi na manima, mpe vwandaka tuba, “Kiboba ya dibandi, samu na yinki nge me kwenda ve na zulu na Elie?” Beno me mona, bawu kwikilaka Yawu ve na kubanda, bantu, ata ti bima mingi kusalamaka. Mpe muntu yayi ya nene ya Nzambi ba nataka yandi na Mazulu na pusu ya tiya, mpe bantu vwanza kwikila Yawu kaka ve. Mpe bawu bikaka bana ya bawu ya fioti kutina na manima ya muntu yayi mpe kutuba, “Kiboba ya dibandi, samu na yinki nge me kwenda na zulu ve?” Beno me

mona? Mpe kuna profete singaka bana, mpe ulusu mosi kufwaka makumi yiya na zole ya bawu.

<sup>57</sup> Ntangu yayi beno tala. Bubu yayi, mutindu mosi kaka kuna, bawu ke pesaka ntendulu ya bawu mosi na Ndinga. Ntangu yayi, kana bawu zola kusala mutindu yina, yina me tala bawu, kasi bawu zola kunata beto kukwikila yawu. Biblia ke tuba ti, “Ndinga ya Nzambi yayi lenda vwanda ve ntendulu ya muntu yandi mosi.” Nzambi ke salaka ntendulu Yandi Mosi. Nzambi ke siamisaka Ndinga ya Yandi, mpe yina kele ntendulu ya Yawu. Mutindu mu ke tubaka yawu na bantangu nionso, Yandi tubaka na mbatukulu, “Bika ti nsemo kuvwanda,” mpe kuna nsemo monanaka. Yina ke na nsatu ya ntendulu ve; ya salamaka. Yandi tubaka, “Mwense yina me zaba bakala ve ke kuzwa kivumu,” yandi kuzwaka yawu. Yandi tubaka ti Yandi ke “mwangisa Mpeve ya Yandi,” Yandi salaka yawu. Mpe Yandi tubaka ti, “na bilumbu ya nsuka,” Yandi ke sala bima, mpe Yandi ke na kusalaka yawu! Yawu ke na nsatu ata ya ntendulu mosi ve; Nzambi ke na kusalaka ntendulu Yandi Mosi. Ata yina muntu ya bulawu lendaka tuba, yina ke kanga Nzambi ata fioti ve.

<sup>58</sup> Ntangu Yesu vwandaka na zulu ya ntoto, Yandi kutanaka na kukondwa lukwikilu mingi mutindu mosi na beto bubu yayi, mpe mu banza ti ya kulutila mingi. Kasi yina kangaka Yandi ve; Yandi landilaka kaka na kusala mpe landilaka na kusala kusalu ya Yandi, mpe Nzambi vwandaka siamisa nionso yina Yandi vwandaka sala. Yandi tubaka, “Mu kele Munu Mosi ve. Munu na Tata ya Munu kele muntu mosi; Yandi ke zingaka na kati ya Munu. Mu kele ve yina ke salaka bisalu, ya kele Tata yina ke zingaka na kati ya Munu. Mpe kana Mu ke salaka ve bisalu ya Yandi, na yawu beno kwikila Munu ve; kasi kana Mu ke salaka bisalu mpe beno ke kwikila na Munu kaka ve, beno kwikila bisalu.” Beno me mona? Na nzonzolo yankaka, bawu. . . “Benoni longukaka Masonuku,” Yandi tubaka, “samu ti beno ke banzaka ti beno ke kuzwa Luzingu ya kukondwa Nsuka, na kuzabaka Masonuku. Mpe Masonuku, Yawu mosi, ke salaka kimbangi ya Munu.” Amen! Wapi mutindu ya kimbangi! “Ya kele yawu, Masonuku, yina ke zabisaka beno Nani Mu kele,” Yesu tubaka.

<sup>59</sup> Mpe Masonuku kele yina ke zabisaka beno ngunga yina beto ke na kuzinga. Mpe bima yina beno ke na kumona kusalama, ya kele Nzambi Yandi mosi na kati ya bantu ya Yandi. Ata kima ve lendaka vumbula na lufwa muntu ya kufwa kasi Nzambi. Ata kima ve lendaka sala bima yina Yandi ke na kusalaka ntangu yayi kasi Yandi. Samu ti Biblia ke tuba, “Yandi kele mutindu mosi mazono, bubu yayi, mpe kukonda nsuka.”

<sup>60</sup> Ntangu yayi beto lenda mona ti mutindu ya bantu ya malu-malu yina, kuna, “Oh, bilumbu yina me lutaka, ya kele ve na kima mutindu bimangu. Bantu yina kele na kutalaka na kuningana ya nzutu.”

61 Beno kuwa Elie yina, profete, kutelemina bawu mpe bantu ya bawu ya théologie. Beno tala, beno tala, yandi zonzaka mutindu ti ya vwandaka Nzambi Yandi mosi. Elie vwandaka zonza mutindu ti ya vwandaka Nzambi Yandi mosi, “Kinoko ke kubwa na Zulu ve kana mu bokila yawu ve.” Amen! Yinga, tata.

62 Profete vwandaka ntangu mingi na Ntwala ya Nzambi, baprofete ya Ngwisani ya Ntama, to ya ntangu nionso, ntangu bawu vwandaka zinga na Ntwala ya Nzambi tii kuna bawu ke kuma Ndinga, Nsangu ya bawu kele Ndinga Yawu mosi. Mpe, beno bambuka moyo ti, yandi tubaka, “MUTINDU ME TUBA MFUMU.” Mpe ntangu bantu yina vwandaka kuzwa bansangu yina na Nzambi, mpe ti bawu vwandaka ya kukangama mingi ti dibanza ya bawu mosi. . . Ya lendaka vwanda ya kuswaswana na dibanza ya bawu, bawu vwandaka ve na kiyeka ya ku—kumona yawu mbote. Kasi bawu vwandaka zonza Ndinga ya Nzambi, “MUTINDU ME TUBA MFUMU.”

63 “Ata mvula ke kubwa ve kana mu bokila yawu ve.” Oh, wapi mutindu ya kimbangi! Yandi vwandaka na Ntwala ya Nzambi mpe vwandaka ya kusiamisama ya muvimba nionso. Mpe, beno bambuka moyo ti, yina mpe kele mutindu mosi na Amos 3:7, “Mfumu Nzambi ke salaka kima mosi ve kana ntete Yandi talisa yawu ve na bisadi ya Yandi baprofete.” Yandi tubaka, “Ata mvula ke kubwa ve!” Ntete Yandi. . .

64 Bawu sekaka yandi, bawu banzaka ti yandi me lawuka, “Muntu ya fanatiki yayi!” Kasi, beno tala, yandi vwandaka na MUTINDU ME TUBA MFUMU ti mvula ke kubwa ve. Mpe, Nzambi, na ntwala yandi sala yawu, Yandi talisaka yawu na Elie kisadi ya Yandi. Mpe yandi vwandaka ya kusiamisama, profete yina ba me tala mbote, na yina bantu zolaka kuvuluka. Kasi, na kisika ya yina, bawu vwandaka seka yandi, kutuba, “Oh, beto lenda kondwa mvula ve! Ba-reservoir kele ya kufuluka. Banzadi kele na kutambula mbote.”

65 Biblia ke tuba ti, “Ata kinoko ve kubwaka na bamvula tatu mpe bangonda sambanu.” Mwa bamasa nionso mpe banzadi yumaka, bisika nionso. Yina vwandaka muntu yina ve, yina vwandaka zonza na nzila ya muntu yina vwandaka Nzambi. Beno tala “Munu” yina vwandaka. Beto zaba yawu ntangu nionso. Na yina yandi. . .

66 Beto ke mona ti ntangu muntu ke katuka, yina ba me tinda na Nzambi, yina Nzambi zabaka na ntwala, na MUTINDU ME TUBA MFUMU ya kieleka, nsangu mpe munati-nsangu kele muntu mosi mpe kima mosi. Samu ti ba me tinda yandi samu na kumonikisa MUTINDU ME TUBA MFUMU, Mpova na zulu ya Mpova, na yina yandi na nsangu ya yandi kele kima mosi.

67 Muntu ya denomination yina kele na nsi ya mabanza ya denomination, yandi na dibuundu kele muntu “mosi.” Muntu ya théologie yina kele ya kukangama na théologie, yina mwa

denomination mosi me sala, yandi na nsangu ya yandi kele muntu mosi; dibuundu ya théologie, muntu ya théologie. Ya kele kieleka.

<sup>68</sup> Na yina ntangu muntu ke kwisaka na MUTINDU ME TUBA MFUMU, yandi na Nsangu kele muntu mosi. Mpe ntangu Elie kwisaka na MUTINDU ME TUBA MFUMU, yandi na nsangu ya yandi kumaka muntu mosi. Kaka mutindu mosi na Yesu, ntangu Yandi kwisaka, Yandi vwandaka Ndinga, Santu Jean 1. Na yina Ndinga ya Nzambi mpe munati-nsangu ya nsungi ke vwandaka kaka kima mosi, ntangu nionso. Yina ke kieleka.

<sup>69</sup> Yesu vwandaka Ndinga yina pesamaka na profesu. Yandi vwandaka yina baprofete tubaka ke salama, “Mwense yina me zaba bakala ve ke kuzwa kivumu mpe ke buta Mwana yayi.” Na mbatukulu, Nzambi zonzaka na bawu, tubaka, “Nkuna ya kento ke nika yintu ya nioka, mpe yandi ke tatika kinkoso ya yandi.” Baprofesi nionso yayi pesamaka. David zonzaka, baprofete nionso yankaka na bambandu, zonzilaka Yandi. Yandi vwandaka Ndinga yina talanaka! Alleluia!

<sup>70</sup> Ntangu yayi beno me mona kisika mu zola kuma? Mu me zonzila beno pwelele na suka yayi. Beno lenda kumona kiyeka ya Nzambi ya moyo na kati ya Dibuundu ya moyo, Kento ya makwela ve? Bambevo ke na kubeluka, bantu ya kufwa ke na kuvumbuka na lufwa, bikata ke na kutambula, bampofu ke na kumona, Nsangu ya mbote ke na kulongama na ngolo ya Yawu, samu ti Nsangu mpe munati-nsangu kele kima mosi. Ndinga kele na kati ya Dibuundu, na kati ya muntu.

<sup>71</sup> Ndinga ya Nzambi vwandaka na kati ya Elie ntangu yandi kwendaka kuna na MUTINDU ME TUBA MFUMU, mpe yandi tubaka, “Mvula ke noka ve.” Yina vwandaka ve Elie; yina vwandaka Nzambi na kati ya Elie.

<sup>72</sup> Mu ke tubaka yawu bambala mingi, mutindu mama yina ya Science Chrétienne zonzaka na munu kilumbu mosi. Mu me zonzilaka yawu bambala mingi. Yandi tubaka, “Tata Branham, nge ke zangulaka mingi Yesu.”

Mu tubaka, “Mu banza ti kaka na yina mu ke pesa mvutu.”

Mpe yandi tubaka, “Nge zola kukumisa Yandi Nzambi.”

Mu tubaka, “Yandi kele Nzambi.”

<sup>73</sup> Yandi tubaka, “Oh, Yandi vwandaka profete, Yandi vwandaka muntu mosi ya mbote, kasi Yandi vwandaka Nzambi ve.”

<sup>74</sup> Mpe mu tubaka, “Mbote, talisa munu Masonuku yina ke tuba ti Yandi kele yina ve.”

<sup>75</sup> Yandi tubaka, “Na Buku ya Santu Jean, ba ke tuba ti Yandi ‘dilaka’ ntangu Yandi kwendaka na ntoni ya Lazare.”

76 “Mbote,” mu tubaka, “kieleka, Yandi dilaka. Yandi vwandaka nionso zole muntu mpe Nzambi. Yandi vwandaka muntu, na kudila; kasi ya lombaka ti Yandi vwanda Nzambi na kuvumbula muntu ya kufwa.” Kieleka. Mu tubaka, “Yandi vwandaka muntu, na nsatu ya madia; kasi Yandi vwandaka Nzambi na kupesa madia na mafunda tanu ya bantu, na ndambu ya mampa mpe na bambisi tanu.” Yina kele kieleka. “Yandi vwandaka muntu, yina vwandaka ya kulala na nsi ya bwatu; kasi ya vwandaka Nzambi na kati ya Yandi yina lembikaka masa.” Samu na yinki? Yandi na Nsangu ya Yandi vwandaka muntu mosi.

77 Yandi tubaka, “Munu na Tata ya Munu kele muntu mosi. Tata ya Munu ke zingaka na kati ya Munu.” Yandi vwandaka ya kifuluka na Bunzambi na kati ya nzutu.

78 Mu banza ti ya vwandaka pwelele kilumbu yankaka yina, ntangu mu vwanda longa *Bansungi Sambwadi ya Dibuundu*. Na kubanda, mu—mu lendaka ve kubakula Yesu vwandaka kuna na bayina. . . na mpembe yina na zulu ya Yandi mutindu yina, ya tubamaka ti, “Bansuki ya yandi vwandaka mpembe mutindu mika ya dimeme.” Mu vwanda bakula ve muntu ya bamvula makumi tatu na tatu kuvwanda mpembe mutindu mvula ya mpembe.

79 Mu bokilaka muntu mosi ya théologie, muntu ya théologie ya Pentecote, nkundi mosi ya luzolo mingi. Mbote, ya vwandaka Mpangi Jack Moore. Yandi kele na mayela mingi, muntu ya mayela. Yandi tubaka, “Mpangi Branham, yina vwandaka Yesu ya kukembisa. Yina kele yina Yandi vwandaka na manima Yandi vwandaka ya kukembisa.” Ve, mu lendaka kwikila yawu ve. Ve.

Mu—mu—mu tubaka, “Mbote, Mpangi Moore, matondo.”

80 Mu kwendaka na kivinga kuna mpe bandaka na kuzonza na Nzambi. Mu talaka ba-références na concordance ya munu samu na kuzwa Yandi na Daniel, kisika ba tubaka, “Mpe yandi belamaka na Kuluntu ya Bilumbu Yina bansuki vwandaka mpembe mutindu mika ya dimeme.” Mu tubaka, “Mfumu, mu—mu—mu zaba ve yinki ya kutuba, mpe mu kele na kiyeka.” Ntangu yayi, yina vwandaka ntete bi- . . . mpe beno bambuka moyo ti, ntete Binieminu Sambwadi kuzibuka, keba ve mvula mosi to kulutula, ntete. Mu vwanda sambila kuna, “Mfumu, ya vwandaka yinki?”

81 Mpe mu talaka, ya kutelama na ntuala ya munu, kuna vwandaka muntu mosi ya kutelama mpe yandi vwandaka zuzi, mpe yandi vwandaka na perruque ya mpembe na zulu ya yintu. Bazuzi ya bilumbu ya ntama vwandaka lwata perruque ya mpembe samu na katalisa ti yandi vwandaka na kimfumu ya nene.

82 Mpe kuna ntangu mu monaka Yesu na perruque ya mpembe, mu tubaka ya ke singika kaka kieleka yina beto zaba, ti Yandi

kele Kimfumu ya Nene. Nzambi pesaka kimbangi ya mutindu kaka mosi na Mongo ya Nsobolo, tubaka, “Yandi yayi kele Mwana ya Munu yina mu ke zolaka mingi, beno kuwa Yandi, Kimfumu ya Nene!”

<sup>83</sup> Kuna na mbatukulu ya Binieminu Sambwadi, ntangu Bawanzio sambwadi kulumukaka na mutindu ya pyramide, telamaka kuna mpe tubaka na munu na kuvutuka awa mpe kuzonzila Binieminu Sambwadi yina, mpe Yandi ke vwanda na munu, Yandi ke talisa na munu yinki yawu vwandaka, bima yina zimbanaka. Mu vwanda banza ntangu nionso ti ya vwandaka ya kukangama na manima ya Buku, mpe ti ya vwandaka ve kima yina ba sonikaka na kati ya Buku, kasi ya me zabanaka ti yina ba zonzaka ti Yandi lenda sala yawu ve. Ya kele ve kima yina kele ya kusonama na kati ya Buku. . . Ya kele kima yina ba bumbaka na kati ya Buku. “Samu ti konso muntu yina ke katula Ndinga mosi na Yawu to kuyika ndinga mosi na Yawu. . .” Na yina ya kele dinsweki yina vwandaka na kati ya Buku na kati ya bansungi sambwadi yayi ya dibuundu. Konso mosi ya bawu ke basisa dinsweki, bima nionso yina me tadila mbotokolo na maza mpe bima yayi yankaka yina bawu vwandaka sosa bantangu nionso.

<sup>84</sup> Kuna ntangu yawu telamaka, ba-observatoire ya nene katuka na Californie, tii na Mexique, tii na zulu ya Tucson, bisika nionso, ba me kanga Yawu foto. Ya vwandaka ngitukulu na kutala. Mpangi Fred Sothmann kuna, yina kele ya kuvwanda na manima kuna, mpe munu na Mpangi Gene Norman, beto vwandaka kuna ntangu Yawu telamaka. Bawu bakaka foto, kasi bawu vwandaka zaba ve yinki ya vwandaka. Awa ntama mingi ve, bantu nionso vwandaka tuba, “Tala ntete awa. Ya kele mutindu *yayi*, mpe mapapu ya Bawanzio yayi, mutindu ya kele ya kukota kuna.”

<sup>85</sup> Kilumbu mosi, na kubalulaka yawu na lweka ya kibakala, mu talaka, kuna vwandaka Yesu Klisto kaka na mutindu ya kulutila mbote na yina Hofmann lengaka Yandi. Yandi vwandaka ya kutelama kuna na perruque ya mpembe, vwandaka tala na ntoto, samu na kutalisa ti Yandi kele Mfumu ya Nene. Mazulu ke tuba yawu, Biblia ke tuba yawu, Nsangu ke tuba yawu, bawu nionso kima mosi kaka. Kimfumu ya Nene, ya kulwata perruque ya mpembe; beno lenda mona mandefo ya Yandi ya ndombe na nsi. Mingi na kati ya beno me monaka foto. Beto kele na yawu na manima kuna. Beno balula yawu kaka na lweka ya kibakala, na lweka yina, beno tala yawu. Yandi yayi kuna, kaka ya kulunga mutindu ti, ba me baka Yandi foto. Bawu vwandaka tala yawu na mutindu ya yimpi. Beno fwana kutala yawu na mutindu ya mbote. Mpe kaka Mfumu Nzambi lendaka monikisa wapi yina kele mutindu ya mbote. Beno balula yawu na kibakala mpe beno tala yawu. Kuna Yandi yayi, kaka ya kulunga mutindu ti ba me kanga Yandi foto, na zulu kuna.



<sup>86</sup> Mbala ya munu ya ntete ya kumona Yandi, Yandi vwandaka mutindu *Yintu ya . . . Hofmann*. Yina mu me monaka ntete ve. Mpe ya vwandaka na tabernacle ya Billy Sunday, bamvula me luta, ti mu monaka yawu. Kubanda ntangu yina yinzo ya munu ke kondwaka ve mosi ya bafoto yayi.

<sup>87</sup> Mpe, awa na mazulu, mutindu ti Nzambi yina kaka mu vwandaka mona na vision awa, na ntangu yina mu vwandaka kaka mwana-bakala ya fioti awa na kisika lukolo yayi keke na ntangu yayi, Yandi keke mutindu mosi na yina. Mpe awa na Mazulu, na manima ya bamvula makumi tatu, yayi ke tuba ti, ya keke kieleka. Ya ke mutindu yina Yandi keke; ya keke ve dibanza mosi ya muntu.

<sup>88</sup> Mutindu na Vatican, bawu ke na kizizi ya Klisto yina ba lengaka kuna, na mwa musanga ya mandefo ya mpembe to musanga ya mandefo ya Yandi, keba ve ndambu ya musapi na yinda, yina ke sala lukongolo na zulu ya yinwa ya Yandi mpe mutindu *yayi*, mpe kubokila yawu Klisto.

<sup>89</sup> Yina ke sala ti munu bambuka moyo na artiste mosi ya Grecque yina mu monaka kilumbu mosi na katedrale mosi ya ntama, Yandi vwandaka talisa mutindu Adam na Eve vwandaka; bawu vwandaka mutindu bibulu to mwa kima ya mutindu yina. Yina keke yina dibanza ya kimuntu lendaka mona na kima ya kimpeve. Mu banza ti Adam vwandaka bakala mosi ya kitoko mingi kulutila bayina nionso zingaka, mpe Eve vwandaka kento mosi ya kulunga na mutindu nionso.

<sup>90</sup> Ntangu yayi mabanza ya kimuntu ke bongisa Kima na kulandaka mabanza ya bawu, na yina Nzambi ke tinda Ngolo ya Yandi mpe na nzila ya yawu kubasisa Kima. Ya keke ya kieleka yina salamaka awa na bilumbu ya Achab.

<sup>91</sup> Ntangu yayi, beto me bakula ti Elie lendaka kutuba yina samu ti Nsangu ya ngunga yina mpe Ndinga ya Nzambi, to, munati-nsangu, Nsangu—Nsangu, mpe Ndinga, vwandaka kaka kima mosi. Profete, Ndinga, Nsangu; munati-nsangu, Nsangu, mpe Nsangu, vwandaka kima mosi. Yesu tubaka, “Kana Mu ke na kusala ve bisalu yina ba sonikaka samu na Munu, na yawu beno kwikila Munu ve.” Yina keke mbote. Muntu nionso na nsangu ya yandi ke kumaka muntu mosi.

<sup>92</sup> Ya keke samu na yina bubu yayi bawu ke kwikilaka ve na kusala bisalu ya Nzambi, samu ti bawu ke ndimaka ve Nsangu ya Nzambi. Bawu ke kwikilaka ve Nsangu.

<sup>93</sup> Kasi samu na bayina ke kwikilaka na ngunga ya Nzambi ya ntangu yayi yina beto keke na kuzinga, bima yayi keke Madia ya kubumbama. Beno banza fioti na yawu, Nzambi me bumba Yawu ti bawu ke tala Yawu mpe ke mona Yawu ve. Kaka mutindu mosi yina Elie kufwaka meso ya basoda ya bantu ya Syrie. Kaka mutindu mosi mpe Nzambi ke na kufwa meso ya mumpani na Madia ya kieleka ya mwana, ya mukwikidi.

94 Samu na yinki bawu vwandaka bokila Noé, “fanatiki,” samu yandi vwandaka tunga nzaza, meso ya yandi vwandaka ya kuzibuka na Ndinga ya Nzambi mpe na nsilulu. Kaka kima yina bawu vwandaka bokila bufanatiki, ya kele yina vulusaka Noé na dikanda ya yandi. Beno me mona, kima mosi kaka. Kima yina bantu ke na kuseka, kele kima yina beto ke na kulomba na kisambu. Kima yina bantu ke na kubokila “bulawu,” beto ke bokila “Nene!” Yina yinza ke na kubokila “nene,” Nzambi ke bokila “bulawu.” Mpe yina yinza ke bokila “bulawu,” Nzambi ke bokila “Nene!” Ya kele ya kieleka kaka luswaswanu na kati-kati ya Kieleka mpe yimbi. Yesu Klisto kele mutindu mosi mazono, bubu yayi, mpe kukonda nsuka.

95 Beno bambuka moyo ti, yandi kwendaka na kisika ya yandi ya kinsweki landila yina Nzambi kubikaka, landila lubokilu ya Nzambi, mpe Ndinga ya Nzambi. Elie kwendaka kota na kisika ya yandi ya kinsweki landila luzabu ya Nzambi, manaka, mpe lubokilu yina vwandaka na luzingu ya yandi, mpe landila Ndinga. Kana ya kele ve mutindu yina beto kotaka, mu zaba ve yinki mutindu beto me sala na kukuma kuna.

96 Mpe beno tala, na ntwala kuyuma kubanda, Elie kwendaka na kisika yayi ya kinsweki samu na kuzwa madia. Kifwanikisu mosi ya kulunga na ntwala lufundusu kubwa na ntoto, ba me bokila ntete Dibuundu na kubasika, Kento ya makwela me solama ntete, mpe ke na kuingilaka kaka ntete lufundusu kubwa. Yandi ke na kuingilaka ntete, yandi ke na kudia Madia ya Nzambi, yandi ke na kuyangalalaka na masakumunu ya Nzambi. Muntu nionso yina ke na dibanza ya mbote zaba ti beto ke na kukwendaka na ntwala, beto kele na kati ya ngunga ya lufundusu.

97 Beno tala! Mpangi Banks, mingi na kati ya beno babakala yina kele awa na nkokila yayi, beno vwandaka kuna na mongo yina na suka yina.

98 Mpe mu zola zonzila mongo yina, na Lumingu yina ke kwisa na suka, kana Mfumu zola. Mu me kuzwa luzayikisu mosi ya nene, kima mosi ya kulutila ti mu lendaka bumba yawu ve na nkokila yayi. Kasi mu ke. . . Beno me mona? Mpe ya ke na kulandila kaka, ntangu nionso, bima yayi ke na kusalama mosi na manima yankaka. Beno me mona? Ata mbala mosi ve ya ke suka, samu ti ya vwandaka **MUTINDU ME TUBA MFUMU**.

99 Beno nionso awa, mafunda na mafunda ya bantu na nzila ya ba-bande, beno kuwaka munu kutelama mpe kutuba, “**MUTINDU ME TUBA MFUMU**, ya ke vwanda *mutindu yayi* mpe *mutindu yayi*.” Mpe ata bazulunale mpe bamagazine lendaka zonza kaka ti ya kele mutindu yina. Bawu zaba ve yinki nionso yina kele, kasi bawu monaka yawu. Bawu zaba ve yinki ya kele, kasi bawu monaka yawu, nsiamisa ya kieleka ya Ndinga.

<sup>100</sup> Beto vwandaka ya kutelama kuna na nzadi, Wanzio ya Mfumu yina kulumukaka kilumbu yina, ya me kuma bamvula makumi tatu na tatu, to, ya vwandaka na 1933, Yandi kulumukaka mpe zonzaka mambu yina Yandi salaka. Na kuvutukaka, mpe babakala mingi yina vwandaka kuna na simu, tubaka, “Yinki yina zola tuba, Billy?”

<sup>101</sup> Mu tubaka, “Yina vwandaka samu na munu ve; yina vwandaka samu na beno. Mu banza; beno ve.” Mpe mu landilaka na kutambula.

<sup>102</sup> Kuna pasteur tubaka na munu, yandi tubaka, “Nge zola zonza ti, nge yina sukaka na lukolo ya fioti, ti nge ke zieta yinza ya muvimba mpe ke sambidila samu na ba-monarque mpe bapotentat mpe bantinu mpe nionso yina? Mpe, oh,” yandi tubaka, “zimbana Yawu!”

<sup>103</sup> Mu lendaka zimbana Yawu ve, Yawu vwandaka ya kukangama na kati ya ntima ya munu. Ntangu yayi awa, na manima ya bamvula makumi tatu na tatu, nionso yina Yandi tubaka salamaka na mutindu ya kulunga na mutindu yina Yandi tubaka ti Yandi zolaka sala yawu. Yandi ke kangamaka ntangu nionso na Ndinga ya Yandi. Yandi . . . Beno tula ntembe na Yawu ata mbala mosi ve.

<sup>104</sup> Ntangu yayi, beno tala, yandi kotaka kuna landila manaka ya Nzambi (luzabu), lubokilu ya Nzambi, mpe Ndinga ya Nzambi, mpe kumaka kuna na ntwala kuyuma kubanda.

Ntangu yayi, beto zaba ti lufundusu me kuma pene-pene na kubwa.

<sup>105</sup> Kilumbu yina na zulu ya mongo, na Mpangi Banks Wood yina keke awa, beto vwandaka mata mongo. Mu banza ti mu ke na kuzonzila yawu diaka, samu na kuzangula lukwikilu ya beno samu na ndonga ya bisambu yina ke banda na manima ya baminuti kumi, to kumi na tanu. Mu vwanda tambula na mantwala ya Mpangi Banks. Yandi vwandaka. . . Mu banza ti yandi kwendaka ntangu Mpangi-kento Ruby vwandaka bela. Mpe yandi vwandaka landa munu, mu monaka ti, kizizi ya yandi vwandaka mbwaki. Mu talaka na manima. Mu vwanda banza ti yandi vwandaka mona mpasi na kumata mongo, na yawu mu bandaka kukwenda malembe. Kuna na bisika ya kuyuma yina, kumata bamongo mutindu *yina*, kaka kisika yina Bawanzio ya Mfumu monanaka. Beto vwandaka kwenda kaka na lweka yina, kisika yina Bawu monanaka mwa bangonda na ntwala ya yina.

<sup>106</sup> Mpe na yina mu vwandaka mata mongo, Mpeve ya Nzambi. . . Ntangu mu balukaka, mu talaka na zulu ya mongo, Yandi tubaka, “Lokota ditadi yayi, mpe tuba na yandi, ‘MUTINDU ME TUBA MFUMU, nge ke mona Nkembo ya Nzambi na manima ya bangunga fioti.’”

107 Mu lokotaka kaka ditadi, mpe mu tubaka, “Mpangi Banks, mu zaba ve samu na yinki,” mu me losa yawu na zulu, mpe mu tubaka, “MUTINDU ME TUBA MFUMU, nge ke mona Nkembo ya Nzambi.”

Yandi tubaka, “Yina samu na Ruby?”

108 Mu tubaka, “Ve, mu banza ve ti ya vwandaka tadila nge, Banks to Ruby, to mosi ya beno zole. Mu banza ti Yina ba me tuba awa keke, ‘MUTINDU ME TUBA MFUMU, kima ke salama.’”

109 Mpe suka yina vwandaka landila na yina beto vwandaka kuna, mingi ya babakala, mu zaba ve yikwa ya bawu keke ya kuvwanda awa ntangu yayi, beto vwandaka kumi na zole, kumi na yiya to kumi na tanu ya kuvwanda kuna. Na mbala mosi, mulongi mosi belamaka na munu mpe yandi tubaka, “Mpangi Branham,” yandi tubaka, “nkumbu ya munu keke *Kingandi*.” Yandi tubaka, “Mu vwandaka mosi ya ba-commanditaire ya nge na Californie.”

110 Mu tubaka, “Mu ke na kiese na kukutana na nge, tata.” Douglas McHughes. Yandi tubaka, “Mu keke...” Mu tubaka, “Mu ke na kiese na kukutana na nge.” Mu pesaka yandi mbote.

111 Yandi tubaka, “Mbote, ntangu yayi, mu zola yufula nge kima mosi.” Yandi tubaka... Roy Roberson, yina keke administrateur awa; Mpangi Wood, Terry mpe Billy, mpe, oh, Mpangi Mc Anally, mpe mu ke na kuzaba diaka ve nani vwandaka kuna. Mpe munu... Yandi tubaka, “Mu zola yufula kima mosi.” Yandi tubaka, “Nzambi ke pesaka nge ba vision na bisika yankaka mutindu yayi?”

112 Mu tubaka, “Yinga, mpangi-bakala, kasi mu me kwisa awa samu na kuvwanda mwa ntama, samu na kupema.”

Mpe mu talaka bisika nionso mutindu *yayi*, mpe mu monaka dokotolo mosi ya nene yina vwandaka tala yandi, yandi tubaka, “Révérend McHughes, mpasi yayi na disu ya nge ke bebisa disu ya nge ntama mingi ve. Mu me sansa nge bamvula zole, mpe mu lenda sala diaka kima mosi ve.”

Mpe mu balukaka na yandi. Mu tubaka, “Nge me yufula munu yawu samu, dokotolo zonzaka na nge, kilumbu yina ti, ‘Mpasi yina keke na kati ya disu ya nge.’” Ya vwandaka na kati-kati ya kilumbu, mu banza na ngunga ya kumi na mosi, mpe yandi vwandaka ya kulwata maneti ya ntangu. Mu tubaka, “Yina me sala ti; nge kulwata yawu ve samu na mwini, kasi samu na disu ya nge. Yandi zabisaka nge ti ‘nge ke tala diaka ve na disu yango.’”

Mpe yandi bandaka na kudila, yandi tubaka, “Yina keke kieleka.”

113 Mu balukaka samu na kulandila kutambula, mu vwandaka na pawu na diboko. Mpe mu talaka; mu monaka yandi ya kutelama kuna na kutalaka munu, meso ya yandi kaka mpembe.

Mu tubaka, “Kasi MUTINDU ME TUBA MFUMU, nge ke tala diaka na disu ya nge yina.” Mu kwendaka zomba na yandi na automne yayi me luta, yandi vwandaka mona mbote kulutila munu mpe muntu nionso ya nkonga. Ata mbala mosi ve yandi . . .

<sup>114</sup> Mpe mu monaka mama mosi ya kukula kukulumusa sosete ya yandi mpe kunangula lweka mosi ya jupe ya yandi. Yandi tubaka, “Mwana, kana nge mona Mpangi Branham, zonzila yandi na kusambila samu na makulu ya munu.” Mpe talaka yawu, mpe mwa . . . ya vwanda na kutala mutindu ya kuvimba na makulu ya yandi, bisika nionso.

<sup>115</sup> Mu tubaka, “Mama ya nge kele mama yina kele na bansuki ya ndombe mingi. ‘Mwana ya munu,’ beno me mona. Yandi zonzaka na nge na ntuala nge kwisa, kana nge mona munu, nge lomba munu kusambila samu na makulu ya yandi. Mwa kuvimba kele, na kutala, na zulu ya makulu ya yandi nionso.” Yandi zolaka kubwa ngambu.

Yandi tubaka, “Yina kele kieleka.”

Mu tubaka, “Tuba na yandi na kumona boma ve. Nionso ke vwanda mbote.”

<sup>116</sup> Mu bandaka na kutambula na kizunga. Kuna munu kuwaka Ndinga ya Nzambi kuzonza, kutuba, “Beni kwenda bumbana, na nswalu nionso.”

Roy Roberson vwandaka ya kutelama kuna, mu zabaka ti yandi vwandaka munwani-mwita ya ntama, mu tulaka diboko ya munu na dipeka ya yandi, mu tubaka, “Mpangi Roy, kwenda bumbana, na nswalu nionso!”

Yandi tubaka, “Wapi diambu?”

Mu tubaka, “Katuka kuna! Kwenda bumbana!”

<sup>117</sup> Mpe mu bandaka kaka na kutambula, mu kitisaka pawu ya munu, mu balukaka, mu katulaka yimpu ya munu. Mpe tala Yandi yayi, Nkembo ya Nzambi me kulumuka na kati ya kitembo yina ya me pasula lweka mosi ya mongo mutindu yayi, mpe kupasuka yina me ningisa kisika yango mutindu yayi, ya me tabula yintu ya mavunda; mu banza tatu to yiya, tanu ya mitambi na zulu ya yintu ya munu. Ya me vutuka na mazulu mutindu mundongolosi mutindu yayi; Ya vwanda diaka na kupasuka yankaka. Mpe, Yawu salamaka, bambala tatu.

<sup>118</sup> Kuna ntangu Yawu vutukaka, ya mbala ya tatu, Mpangi Banks kwisaka belama na munu, yandi tubaka, “Ya kele yina nge vwandaka tuba?”

Mu tubaka, “Yinga.”

Yandi tubaka, “Ya vwandaka yinki?”

<sup>119</sup> Mu tubaka, “Nzambi ke monanaka na bitembo.” Mu vwandaka zaba ve kana Yandi zolaka to ve ti munu zonzila yawu na bantu.

<sup>120</sup> Kuna mu landilaka na kukwenda mpe mu sambilaka fioti. Kuna Yandi tubaka na munu ti mu lenda zonzila bawu. Mu tubaka, “Ya kele lufundusu yina ke na kubwa na Simu ya Weste.” Beno tala yawu bubu yayi! Beno tala yina salamaka bangunga fioti na manima ya yina: Alaska zindaka. Mpe ntangu yayi nionso ke na kuzindaka. Beto ke na kukotaka na lufundusu. Ba me manga mawa.

<sup>121</sup> Kasi matondo kuvutuka na Nzambi, beto ke na Madia ya kubumbama, Madia ya kimpeve, samu beto kele na kuzinga na bumbote mpe mawa ya luzayikisu ya Yesu Klisto na bilumbu yayi ya nsuka, na yina Yandi mosi ke na kumonana na kati-kati ya bantu ya Yandi. Amen! Bawu kotaka. Elie kotaka na ntwala kuyuma kubanda. Matondo na Nzambi samu beto me kota na ntwala lufundusu kubanda. Yayi kele ntangu ya kubasika mpe kukota, ya kubasika na ba-organisation mpe kukota na Klisto, ntangu ya kubasika mpe ya kukota ya mukwikidi nionso ya kieleka.

<sup>122</sup> Kuna ba bokilaka yandi, mpe yandi vwandaka kuna. Beno bambuka moyo, ata mbala mosi ve yandi katukaka masa yina tii Nzambi bokilaka yandi.

<sup>123</sup> Mpe kaka na nsuka ya kuyuma, Yandi bokilaka yandi na kubasika kuna, na kukwenda na yinzo ya mufwidi ya kento. Beno tala, Yandi bokilaka mufwidi ya kento yayi. Mpe mufwidi ya kento yayi vwandaka kintwadi ve na bantu ke kwikilaka ve; bakaka kidimbu ya niama na ntangu ya kuyuma. Na yina Yandi bokilaka yandi na kubasika na . . . bokilaka Elie na kupesa madia na mufwidi ya kento yayi. Bawu vwandaka kaka na mwa dimpa mosi, mwa kima kaka mosi yina yandi vwandaka kangama na yawu. Mpe Elie tubaka, “Pesa yawu ntete, na munu. Samu ti, MUTINDU ME TUBA MFUMU, mbungu yayi ke kondwa kima ve mutindu mosi na diyuki yayi ke yuma ve, tii kilumbu yina Mfumu Nzambi ke nokisa mvula na zulu ya ntoto.” Kutula Nzambi na ntwala, Ndinga ya Yandi ntete!

<sup>124</sup> Beno tala, ya vwandaka na faline na mbungu. Ntangu nionso yina yandi vwandaka kwenda baka faline, ya vwandaka na faline na mbungu. Ya vwandaka na mafuta na diyuki, ntangu nionso yina yandi vwandaka kwenda baka yawu. Samu na yinki? Faline vwandaka fwanikisa Klisto na munkayulu ya faline. Bambuma zolaka vwanda mbote mingi, samu ti mosi na mosi ya yawu vwandaka ya kunika. Konso mbuma ya faline yayi vwandaka mutindu mosi, yina na kutalisa ti Yandi kele mutindu mosi mazono, bubu yayi, mpe kukonda nsuka. Yina vwandaka Ndinga, Dimpa ya Luzingu na manima ya nsangu, samu na kusiamisa Ndinga.

<sup>125</sup> Na yina ya kele mutindu mosi bubu yayi, bankundi. Na yina ya kele mutindu mosi bubu yayi, ti Dimpa ya Luzingu yina bana ke na kudia, kele na manima ya Nsangu ya Nzambi, samu na

kudisa bawu na ntangu ya kuyuma. Mpe kana Yandi vwandaka na ntwala ya beto bubu yayi? Mpe kana Yandi vwandaka na ntwala ya beto kaka na ntangu yayi? Yandi zolaka zinga mpe kusala kaka mutindu yina Yandi salaka na bilumbu yina Yandi vwandaka muntu awa na ntoto. Kento ya makwela kele kitini ya Bakala, Dibuuundu kele mutindu mosi na Klisto. “Bisalu yina Mu me sala beno mpe ke sala yawu.” Mpe ya vwandaka Ndinga yina vwandaka sala yawu. Yandi zonzilaka beto ti bima yina Yandi salaka ti beto mpe ke sala yawu.

<sup>126</sup> Beto ke tala diaka awa, kana Ndinga kele na kati ya beto mpe Yawu kwisaka na beto, mutindu Yawu salaka na Elie na kilumbu yina, Yawu ke sala kima mutindu mosi na yina yandi salaka, yandi zolaka kudia Bima ya kubumbama ya Nzambi yina kele ya kubumbama na yinza. Oh! Mbala mosi diaka, ya ke sala ti Nsangu mpe munati-nsangu kuvwanda mosi. Madia ya kimpeve me kubama, mpe Ya kele na kati ya nsungi na ntangu yayi. Mpe mosi na mosi ya beno lenda kuzwa Madia yayi kana beno zola Yawu, kana beno zola kubika kukondwa lukwikilu nionso ya ngunga yayi, kana beno me yilama na kukota na Klisto, kukota na nsilulu ya Yandi.

Mpe beno bambuka moyo na bansilulu ya Yandi, na Malachie 4, na Luc 17:30, mpe na Santu Jean 14:12, mpe na Masonuku yina yankaka, kisika ba me zonzila yawu, Joël 2:38, mpe nionso yina Yandi ke sala, to 2:28, na kutala, yina Yandi ke sala na bilumbu yayi ya nsuka. Mpe yina profete tubaka ti ya ke vwanda na Nsemo na bilumbu yayi ya nsuka, wapi mutindu Yawu ke sala, yinki Yawu ke sala, Masonuku nionso ke na kutalisaka na bilumbu yayi ya nsuka. Mpe yina kele Klisto! Kana beno lenda bumbama na Yawu ntangu yayi, na Kisika ya kinsweki yayi, beno lenda kudia mpe kumona bumbote mpe mawa ya Nzambi. Kana beno kele mbevo, ya kele na kubeluka ya nzutu kuna.

<sup>127</sup> Beno lenda bambuka moyo ntangu Élisée, na manima, ya kukulumusa... Na manima ya dikabu ya faline yina yandi kuzwaka, Klisto, mpe na yina yandi disaka yinzo ya kento ya muzwidi yina. Beno tala na manima ya kukulumusa tiya na mazulu, mpe nionso yina yankaka, mpe yandi talisaka ti, kele Nzambi yina tindaka yandi, Mpeve ya profete.

<sup>128</sup> Beno tala na ntoto ya kuyuma, na ntangu yandi vwandaka ya kulala na zulu ya yinti ya genêt, Wanzio kulumukaka na faline ya mutindu mosi, mpe lambaka mwa mampa mpe disaka yandi. Mpe na manima ya mwa ntangu fioti yandi bwisaka yandi diaka na mpongi, mpe vumbulaka yandi, mpe mampa yankaka ya faline yina vwandaka ya kulamba vwandaka vingila yandi kuna. Mpe mampa yina pesaka yandi ngolo ya kutambula bilumbu makumi yiya. Nkembo na Nzambi! Yandi kele mutindu mosi mazono, bubu yayi, mpe kukonda nsuka. Oh, wapi mutindu beto zola Yandi, Madia ya kimpeve na nsungi ya Yawu!

129 “Ya kele mbote ve na kubaka dimpa ya bana mpe kupesa yawu na bayimbwa.” Yesu tubaka mutindu mosi ve na kento ya Syro-Phénicienne? Ba tindaka Yandi na Bantu ya Yandi. Yina kele kieleka. Mpe beno tala na nani Yandi kwendaka... Ata mbala mosi ve Yandi kwendaka na Bantu ya makanda.

130 Mpe ntangu yayi bubu yayi Yandi me kwisa na Bantu ya makanda na ntangu ya bawu, mpe ya kele ve . . .

131 Beno ke tubaka, “Samu na yinki ve Nsangu lenda kwenda kuna na bisika ya nene yayi, na balukutakanu ya nene yayi, mutindu na ba-denomination?”

132 Ya kele ve Madia ya bawu. Ya kele Madia, ya dibuundu yina, ya nkumbu ve. Ya kele Madia ya Kento ya makwela. Ya kele Madia ya kimpeve na nsungi ya yawu. Samu na bawu Ya ke sala mpasi na kivumu. Samu na bawu Ya kele na bima mingi. Beno me mona? Beno me mona? Ba—ba—ba lenda sala yawu ve. Kasi, samu na bana, Ya kele Dimpa, Ya kele Luzingu, Ya kele Yesu Klisto mutindu mosi mazono, bubu yayi, mpe kukonda nsuka.

133 Mpimpa ke kuma mingi kana beto banda ntangu yayi ve ndonga ya bisambu, na yina beto kulumusa bayintu ya beto samu na ntangu fioti.

134 Nzambi ya Luzolo, Madia ya kimpeve, Madia na nsungi ya kufwana. Kima yina yinza zaba kima mosi ve. Kuwa Mfumu ya beto kutuba na mpimpa yina, to kilumbu yina kuna na Samarie, kisika yina kaka Elisée kwendaka mpe tubaka, “Mbote, kinoko ke kubwa ve kana mu bokila yawu ve.” Tala Yesu ya kutelama kuna ke na kuzonza na bilandi ya Yandi.

Bawu tubaka, “Mulongi, samu na yinki Nge ke na kudia ve?”

Yandi tubaka, “Mu ke na Madia yina beno zaba ve.”

135 Ya kieleka, Mfumu, Madia ya Yandi vwandaka kusala luzolo ya Nzambi, kumona bisalu ya Nzambi kumonana na ngunga ya Yandi. Yandi vwandaka kuna na kumona ti ya salama. “Mu ke salaka kima ve kukondwa Tata ya Munu kotalisa Munu yawu ntete. Yina Tata ke talisa Munu, yawu yina Mu ke sala.”

136 Mpe, Tata, ya kele mutindu mosi mpe bubu yayi. Dibundu, mukwikidi ya kieleka, Nzutu ya mukwikidi, ke na Madia, Madia ya kimpeve, na yina ba-denomination kuzaba kima mosi ve. Yinza zaba kima mosi ve na Madia yayi, Tata. Kasi Dibundu ya Nge, bantu ya Nge, Kento ya makwela ya Mwana ya Nge, zola Yawu.

137 Beto lenda kuzwa kubeluka ya banzutu ya beto ntangu dokotolo me lembana. Beto lenda kuzwa yawu. Ya kele mosi ya Madia ya Nzambi, yina Yandi pesaka na Dibundu ya Yandi, mpe silaka yawu na bilumbu yayi ya nsuka na bana ya Yandi yina ke kwikilaka. Tata, sadisa beto na kuvwanda bana yina ke kwikilaka, samu ti nionso lenda salama na mukwikidi. Pesa



yawu, Nzambi ya Luzolo. Beto me lomba yawu na Nkumbu ya Yesu. Amen.

<sup>138</sup> Mu banza ti Billy zonzaka na munu ti bawu kabulaka bakalati ya bisambu. Kana muntu mosi lendaka zonzila munu kisono yina kele na zulu ya kalati ya bisambu, kaka yina mu zola. [Muntu mosi me tuba, “C.”—Mu.] C, mbote, beto baka C, mosi, samu na kubanda, tii beto ke kuzwa ndonga. Beno me mona, ntangu yayi, bawu lenda vwanda bisika nionso. Ntangu yayi, kana muntu nionso. . . Mbote, beno me mona, mu ke meka yayi. Mu zaba ve kana beto lenda sala yawu to ve. To na kutala beto bokila kaka bantu; beno vwanda kaka swi. Yina ke diambu samu na munu ve. Kana beno zola kwisa awa na kikuma, to ba bokila beno, yina to kima yankaka, yina kele diambu ve. Mu ke na kutalaka kaka na Mpeve-Santu. Mu ke na kutalaka na Yandi na kunungisa Ndinga yayi yina mu me longa.

<sup>139</sup> Mpangi George Wright, mu ke na kukwikila na Yawu. Katuka bumwana, ntangu mu vwanda kwisa na yinzo ya nge bamvula mingi me luta, mu vwanda kuwa ndeke yina kambangu na zulu ya yinti, mu ke na kulandila kaka na kukwikila na Nsangu mosi yina. Mu ke kwikila ti Ya kele kaka mosi.

<sup>140</sup> Mbote mingi, mu ke na kumona ti ba ke na kuyidika na manima kuna samu na ndonga ya bisambu. Mbote mingi, kalati ya bisambu C, numero mosi, zole, tatu, yiya, tanu, beno kwisa ntete mpe beno telama awa. Kana beno lenda telama ve, beno nanguna kaka maboko, mosi ya bawu ke kwisa baka beno. [Muntu mosi ke na kuzonzaka na Mpangi Branham—Mu.] (Yinki yina? Yinga. Uh-huh.) Kalati ya bisambu C, mosi, zole, tatu, yiya, tanu. Mpe ntangu yayi beno tala, beno yina kele ve na bakalati ya bisambu. . .

<sup>141</sup> Ntangu yayi, ya ke ntama mingi, ntama mingi kubanda mu me kuzwa ve ndonga ya bisambu ya mutindu yayi. Bantu yikwa lenda kubambuka moyo na lutumu ya munu ntangu beto tungaka tabernacle awa? Yandi tubaka, “Sala kisalu ya évangéliste.” Yandi tubaka ve ti mu vwandaka évangéliste. Yandi tubaka, “Sala kisalu ya évangéliste,” beno me mona, “samu ti ngunga ke kwisa yina ya ke soba.” Ngunga yina ke na kwisa. Mbote mingi. Ntangu yayi, na yayi, Yandi. . .

<sup>142</sup> Beno lenda ve kuvukisa ba-ministere zole to tatu ya kuswaswana, pasteur mpe kumwangisa nsangu, mbala mosi. Beno lenda ve kuvwanda profete mpe mbala yankaka pasteur, mbala mosi, beno me mona, samu ti beno ke na bisalu ya kuswaswana, ministere ya kuswaswana.

<sup>143</sup> Kasi Mfumu me pesa munu yinki mu zolaka sala na Nsangu ya munu. Kasi kuna Yandi tubaka, “Sala kisalu ya évangéliste, sala mbote kisalu ya nge, samu ti ngunga ke kwisa yina bawu ke zola diaka ve na kuwa Ndongosolo ya kieleka.” Ya kele yina ke na salamaka na ntangu yayi ve! Konso dibuundu ya denomination

me manga munu. Bawu zola diaka ve na kuwa Ndongosolo ya kieleka. “Kasi na luzolo ya bawu mosi bawu ke kutika milongisi ya bawu, mpe ya ke vwanda kaka mambu ya luvunu. Mpe bawu ke sala bima ya nene ya ngitukulu mutindu Jambres na Jannes bayina teleminaka Moise, kasi bulawu ya bawu ke monana.” Beno me mona? Beno me mona? Mbote mingi, bifwani! Beno me mona mutindu Jambres . . .

<sup>144</sup> Mpe, Nzambi na Mazulu zaba ti, ya kele kaka kuna na nsongi- . . .(ya tabernacle) . . .-ditadi kubanda mvula 1933, ya kele ya kusonama na dititi mosi ya Biblia, ya kele kaka kuna. Beno tala mutindu bawu salaka yawu. Beno tala yinki salamaka. Bifwani, kaka. Yandi tubaka, “Bika bawu, bulawu ya bawu ke zabana mutindu mosi ya salamaka na Jambres na Jannes.” Beto bawu yayi na kilumbu yango.

<sup>145</sup> Mu monaka dibuundu ntangu beto vwandaka tunga ditadi ya ntete ya nsongi, bantu vwandaka ya kuvwanda na balweka ya banela mpe bisika nionso, ya kutelama bisika nionso na bibaka ya tabernacle. Beno tala. Bawu vwandaka tuba, na ntangu yina, bantu ya mbanza awa, tubaka, “Na bangonda sambanu . . .” Mutindu beto vwandaka kaka na dollar mosi mpe makumi nana ya ba-cents samu na kutunga tabernacle, mingi ya bisadi-ditoma kanaka ti ya ke vwanda yinzo ya bawu ya matoma. Kasi ya kele diaka yinzo ya mameme samu na Mameme ya Nzambi.

<sup>146</sup> Mosi, zole, tatu, tanu, sambanu, sambwadi, nana, yivwa, kumi. C, sambanu, sambwadi, nana, yivwa, kumi. Mbote.

<sup>147</sup> Ntangu yayi, “Munu Mfumu me kuna yawu, Munu ke tula yawu masa na mwini mpe na mpimpa samu ti muntu ve kubotula yawu na diboko ya Munu.” Beno tala kutonga yina vwandaka! Ata denomination mosi ve sadisaka Yawu. Ata dibuundu mosi ve kele mutindu Yawu awa na kati ya yinsi. Ata Pentecote na yinsi yayi ve, ata kima ve sadisaka Yawu. Bawu nionso vwandaka telemina mbotika ya masa, bawu nionso vwandaka telemina bima nionso yankaka yina. Tii na dikanda ya munu mosi, tata ya munu tulaka munu na nganda, mu tulaka bilele ya munu na mwa saki mosi ya mukanda mpe kwendaka zinga na New Albany. Kieleka.

Na kati ya boma, mpasi mpe mitambu,  
Yina mu me lutila;  
Lemvo ya yandi me kumisa munu na nkebolo  
ya mbote,

Mu me kuma na bamvula makumi tanu na sambanu, mpe ntama mingi ve mu ke sabuka mwila.

Lemvo ke nata munu.  
Ntangu mu vwandaka kuna bamvula mafunda  
kumi,  
Kulezima mutindu mwini;

Beto ke kondwa bilumbu ve samu beto yimbila  
mukembo ya Nzambi  
Kulutila ntangu beto bandaka ntete.

Oh, mutindu mu zola Yesu! Yandi kele nionso ya munu!

<sup>148</sup> Oh, mbote mingi, yikwa mu me . . . ? Wapi kisika mu sukaka, na kumi? Beto lenda baka diaka bayankaka? Mbote mingi. Ya vwandaka yikwa, kumi, kumi na tanu? Mbote mingi. C, kumi tii na kumi na tanu, kisika yina beno kele, kana beno lenda telama mpe kukota na ndonga. Nge me tuba yinki? Ah? Mbote mingi. C, kumi na tanu tii na makumi zole, kuna. Bika ti ya vwanda C, kumi na tanu na makumi zole. Ya ke vwanda bantu kumi diaka. Beto ke mona . . . Beno me mona—mona kisika yina ndilu kele, beto zola ve ti bawu—ti bawu vwanda ya kukangama mingi. Mpe beto ke . . . Mbote mingi.

<sup>149</sup> Ntangu yayi beno kuwa munu mbote; beto ke baka ntangu mingi ve. Kasi, ntangu yayi, oh, wapi ngunga, wapi ntangu! Mu—mu zola mingi ti muntu nionso kuzola Mfumu. Mu—mu zola mingi ti beto nionso kukuma na kisika yayi kubakula ngolo ya ntangu yayi. Beto meka yawu. Beno kuwa munu mbote.

<sup>150</sup> Yinki—yinki beto ke na kumeka na kusala awa? Beto ke na kutezaka Ndinga ya Nzambi. Elie salaka mutindu mosi, yandi kwendaka na mongo na manima ya kuzaba ti Nzambi vwandaka yina tindaka yandi na kusala yawu. Yandi tubaka, “Ntangu yayi beto talisa nani kele Nzambi, bika ti Nzambi yina ke pesa mvutu na nzila ya tiya kuvwanda Nzambi.”

<sup>151</sup> Mpe mimpani vwandaka kukipasula nzutu, oh, bawu vwandaka tuba, “Kasi, mbote, ve . . .” Mimpakanu zabaka ti tiya zolaka kubwa ve, na yina bawu vwanda boka mpe fulaka kaka mutindu mosi.

<sup>152</sup> Kasi Elie zabaka ti ya ke kubwa, samu ti yandi kuzwaka vision ya Nzambi.

Beno ke tuba, “Yandi kuzwaka vision?”

<sup>153</sup> Yinga, tata! Ntangu yandi kubikaka nionso, yandi tubaka, “Mfumu, mu me sala nionso yayi na kulandila lutwadusu ya Nge.” Mpe kuna tiya bandaka na kubwa. Na ntangu ba me zitisa Ndinga ya Nzambi mpova na mpova, kuna ya me kuma kisalu ya Nzambi na kukeba na nionso. Yina Yandi ke lomba beno na kusala kele kutalisa yawu. Mpe beno zaba ti ba ke lomba beno na kulakisa yawu. Beno me mona? Mpe kana ya kele yina, Yandi ke keba yina me bikala.

<sup>154</sup> Ntangu yayi, awa ya ke vwanda na bantu yina ke luta na ndonga yayi bayina mu ke sambila . . . Ntangu yayi, mbote, beno me kuma na kutala pene-pene ya kibaka awa, mbote mingi, yina samu ndonga kubanda. Mbote, ntete, kasi muntu awa na kati awa, mwa bantu . . .

Bantu yikwa awa kele na kubela kasi kele na bakalati ve, beno telemisa maboko. Beno me mona, bisika nionso. Ntangu yayi, beno zaba kana Mfumu ya beto . . . Mpe mu ke na kukwikila ti Yandi ke sala, kana Yandi kele mutindu mosi mazono, bubu yayi, mpe kukonda nsuka. Yandi ke salaka na bandonga ya bisambu. Bantu vwandaka kwisa na Yandi na bandonga ya nene, bantu mingi, Yandi vwandaka simba bawu, vwandaka sakumuna bawu. Na manima ya mwa ntangu Yandi ke telama mpe ke tuba, “Nani me simba Munu?” Yandi talaka bisika nionso, zonzaka na kento mosi samu na yinki yandi simbaka Yandi; mpe tubaka menga ya yandi yina vwandaka basika me kangama, ti lukwikilu ya yandi vwandaka me belusa yandi.

<sup>155</sup> Yinki zolaka salama kana yandi balukaka mpe tubaka, “Mbote, mu zaba ve, Mfumu, katuka ntangu mingi mu kele na yawu”? Ya zolaka salama ve. Ve, ya zolaka salama ve. Ve.

<sup>156</sup> Yinki zolaka salama kana Yandi zonzaka na kento ya Syro-Phénicienne, “Samu na mpova yayi yina nge me tuba, mwana ya nge ya kento, mpeve ya yimbi me katukila yandi,” yinki ya zolaka sala kana yandi tubaka, “Mbote, ntangu yayi, Mfumu, mu—mu zola ti Nge sala mutindu *yayi*”? Mpeve ya yimbi zolaka vwanda kaka na kati ya mwana-kento. Kasi yandi vwandaka vingila na kukwenda tala mwana ya yandi ya kento mutindu yina Yandi tubaka ti yandi ke kwenda kutana na yandi.

<sup>157</sup> Ntangu yayi, Yandi tubaka na beto, “Kana nge lenda kwikila! Kana nge lenda tuba na mongo yayi, ‘Katuka awa,’ mpe kukondwa kutula ntembe na ntima, kasi kukwikila ti yina nge me tuba ke salama, nge lenda kuzwa yawu. Ntangu nge ke sambila, kwikila ti nge me kuzwa yawu, yina ke pesama na nge.” Mutindu ya nsilulu!

<sup>158</sup> Ntangu yayi muntu yina ke longaka nsangu ya mbote ya bumuntu ke kwikilaka ata fioti ve na yayi. Yandi ke belama na mwelo, ke tala na kati, to ke telama kuna, mpe ke tuba, “Mbote, kaka nkonga ya ba-exalté,” mpe ke kwenda. Beno me mona? Kasi yandi zaba ve ti yayi kele Madia ya kubumbama. Yandi zaba ve ti yayi kele Kima ya kinsweki yina kele ya kubumbama samu na yandi. Yandi zaba yawu ve. Ya kele—ya kele—ya kele kyadi, mpeve yina kele kinkonga, na mpasi, mpofu, mpe ya zaba yawu ve. Beno me mona? Yina ke kima ya yimbi.

<sup>159</sup> O Nzambi, bika mu kufwa ntete, kasi ata mbala mosi ve kubika munu kukuma mutindu yayi. Mbote mu kufwa (yinga, tata) na kisika mu sala yayi. Mu banza ti ya kele mutindu yina samu na beto nionso, mutindu yina ve?

<sup>160</sup> Kasi, ntangu yayi, Nzambi silaka beto bima yayi na bilumbu ya nsuka. Na Malachie 4, ba me tuba ti Yesu Klisto ke kulumuka mpe ke monana Yandi mosi na nzutu ya muntu mutindu mosi na yina Yandi salaka na Sodome. Yina kele kieleka. Mpe ya tubamaka ti yinza ke vwanda mutindu mosi na Sodome. Mpe

ya tubamaka, “Ya ke vwanda mutindu mosi, Mwana ya muntu ke monana na kilumbu yango.” Beno me mona, Muntu yayi yina kulumukaka na kifwani ya muntu, vwandaka “Elohim,” na ntwala ya Abraham, na ntwala mwana ya nsilulu ya bakala kukwisa. Beno tala yinki ya vwandaka, Abraham tubaka ti ya vwandaka Nzambi. Mpe Biblia ke tuba ti babakala tatu kwisaka na yandi, na putulu na zulu ya bilele, bawu salaka nzietelo, bawu vwandaka mpe diaka mutindu bantu. Mpe Yesu tubaka, “Na ntangu yina kaka yinza ke vwanda mutindu Sodome, kuna mbala mosi diaka Mwana ya muntu ke monana Yandi mosi.” Mwana ya Nzambi ve, Mwana ya muntu, beno me mona, ke monana Yandi mosi.

<sup>161</sup> Ntangu yayi beno fwanikisa yawu na yina profete ya nsuka tubaka, “Beno tala, mu ke tinda beno Elie profete, mpe yandi ke vutula bantima ya bana na batata.” Beno me mona? Nsangu samu na kuvutula bawu na Biblia, mpe Mwana ya muntu ke monana Yandi mosi na kilumbu yango. Mpe na kilumbu yina ya makelele ya nsungi ya nsuka ya dibuundu, wanzio ya sambwadi, mansweki ya Nzambi ke zabana na kilumbu yango. Binieminu Sambwadi ke bukana. Mansweki nionso ya mabuundu yayi mpe bima nionso yayi, mutindu ya salamaka, mpe yina sala-... mutindu, yina salamaka.

<sup>162</sup> Beno me mona, bawu zaba Yawu ve. Yesu tubaka, “Beno ba-Pharisien ya meso ya kufwa!” Yandi tubaka, “Kana mpofu ke na kutwadisa mpofu, bawu nionso zole ke kubwa na dibulu ve?” Beno me mona, ya kele samu na yina bantu yina ke monaka Yawu ve.

<sup>163</sup> Dinsweki ya Yawu, ya Binieminu yayi, ya, mosi na mosi ya mabuundu yango me sala organisation mpe me kota na yawu, mpe yina kele mosi ya dinsweki ya bima yina me vwanda yimbi na ntwala ya Nzambi. Nge me mona yawu, Docteur Lee? Beno me mona, beno tala. Ya kele yina. Diambu kele awa. Yayi kele mosi ya mansweki. Bawu me bongisa mpe, beno me mona, mpe na nionso bawu vwandaka na nganda ya luzolo ya Nzambi. Mpe yayi ke zabana na bilumbu ya nsuka, mpe yawu ke twadisa bantu, na kinkulu ya bantu to na denomination ve, kasi yawu ke vutula bawu na Ndinga ya kieleka. Mpe Ndinga ya kieleka ke kwisa na nkonga mosi ya bantu, mpe Mwana ya muntu ke monisama Yandi mosi na kati ya bawu, “mutindu mosi mazono, bubu yayi, mpe kukonda nsuka.”

<sup>164</sup> Oh, la la! Oh, mu zola yawu. Mu zola ku—kupesa Yandi lukumu. Mu zola ku—kukumisa Yandi nene na ntwala ya bantu. Mu lenda ve kukumisa Yandi nene; Yandi kele dezia nene. Yandi kele yinda mingi ti beno lenda ve kuluta na zulu ya Yandi, na nsi mingi ti beno lenda ve kuluta na yisi ya Yandi, nene mingi ti beno lenda ve kuzungidila Yandi, mpe ata nionso yina kisika mosi kele na ntima ya beno samu na Yandi. Beno zola kuyamba Yandi ve? Mutindu Mfumu ya beto kele mbote! Mbote mingi.

<sup>165</sup> Ntangu yayi beno vwanda swi, beto nionso. Ntangu yayi, beto me zonzila Yayi. Mpe ntangu yayi kiuvu kele ti, Ya kele kieleka? Ntangu yayi, ya lenda vwanda na banzena na kati awa. Mu zola tuba na beno. . . kana, kana Klisto kele mutindu mosi mazono, bubu yayi, mpe kukonda nsuka, yinki Yandi lenda sala na minuti yayi? Yandi lenda sala kima ya mutindu mosi na yina Yandi salaka ntangu Yandi vwandaka awa ntete. Ya kele kieleka? Lukwikilu ya bantu zolaka simba lele ya Yandi, mpe Yandi zolaka baluka. Mutindu mosi Yandi salaka na kento yina na dibulu ya masa, mpe mutindu mosi Yandi salaka na bisika nionso yankaka, mpe ti Yandi zabaka mabanza ya bawu.

Ntangu yayi, beno ke tuba, “Yandi lenda belusa munu?”

<sup>166</sup> Ndinga ya Yandi ke tuba ti Yandi salaka yawu dezia. Kasi kima ya kusala kele ti, Yandi mosi kusala ti Yandi kuzabana awa.

<sup>167</sup> Ntangu yayi, kana Yandi lendaka monana na beto na nsuni, mutindu mosi kaka na *Kizizi ya Klisto ya Bamvula makumi tatu na tatu* ya Hofmann, mpe yina menga vwandaka basika na diboko ya Yandi, mpe nionso yina, na bidimbu ya bansonso na nzutu ya Yandi nionso, mu zolaka ndima yawu ve. Ve, ve. Ve, ve. Ntangu Yandi ke kwisa, Yandi mosi; “Bantu nionso ke mona Yandi, bantu nionso ke zaba Yandi; mpe mutindu nsemo ya nzasi ke semaka na Este tii sika ya Weste, mpe ya ke vwanda mutindu mosi.” Beno me mona? Beto ke kwikilaka ve na binzambi-nzambi yayi mpe na bimvuka yayi. Beto ke kwikilaka ti Nzambi kele Ndinga.

<sup>168</sup> Kasi Yandi ke kukikotisa na nzutu ya muntu Yandi mosi, ke baka nzutu ya beno mpe nzutu ya munu, mpe ke pesa beno makabu, mpe na pesa munu makabu, mpe na nzila ya makabu yayi Yandi ke sala ti ba mona Yandi. Yayi kele Madia ya kinsweki. Ata mutindu yina Yandi lendaka sala ti ba zaba Yandi na nzila ya munu, beno fwana kwikila Yawu, beno fwana vwanda mpe, na dikabu ya lukwikilu, samu na kukwikila Yawu. Beno me kwikila yawu? [Dibuundu me tuba, “Amen.”—Mu.] Mpe ntangu yayi kana Yandi zola kutalana Yandi mosi na mutindu yina, beno ke kwikila na Yandi? [“Amen.”] Na ntima ya beno ya muvimba, beno ke kwikila na Yandi? Oh, mutindu ya kele mbote, mu ke na kuvingila kaka na Yandi, kuvingila kaka na kumona yinki Yandi ke tuba.

<sup>169</sup> Awa kele na bakala mosi ya kutelama awa. Ata mbala mosi ve mu me monaka yandi na luzingu ya munu, landila mabanza ya munu. Na kutala yandi kele muntu mosi, yina kele na nzutu ya mbote, yina kele na mavimpi ya mbote, mpe kukondwa ntembe yandi kele yina, mu—mu—mu zaba ve. Kasi yandi kele ya kutelama awa. Ntangu yayi, mu lendaka kwenda tetika muntu yango maboko mpe kusambila samu na yandi, kuyufula yandi kana yandi ke kwikila. Yandi lenda kutelama awa mpe kutuba na munu, kutuba, “Mu—mu—mu zola ti nge sambila samu na

*Kingandi.* Mpe mu ke—mu ke na dikulu ya kukondama ya kuvimba. Bambala mingi, yintu ke salaka munu mpasi. Mu ke na bamputa na kifundu,” to kima ya mutindu yina. Yandi—yandi, mu zaba ve. Yandi lendaka tuba mosi ya bima yina.

<sup>170</sup> Mu ke tuba, “Mbote mingi, tata, mpangi-bakala. Mu ke tentika maboko na zulu ya nge mpe kusambila samu na nge.” Nionso yina ke vwanda mbote mingi. Yawu yina beto salaka kuna na kati ya nsungi. Ya kele kieleka?

<sup>171</sup> Kasi, beno bambuka moyo, Yesu tubaka ti ya ke vwanda ya kuswaswana na ntangu ya Kwizulu ya Yandi, mutindu ya vwandaka na bilumbu ya Sodome. Mpe Muntu yina kwisaka, pesaka mukongo ya Yandi na tenta yina vwandaka Sarah, mpe Yandi tubaka, (ntangu yayi “Abram,” ve) “Abraham.”

<sup>172</sup> Beno me mona, na kilumbu ya mazono, yandi vwandaka Abram. Kasi yandi monaka vision, mpe Mfumu tubaka na yandi ti, “Mu ke soba nkumbu ya nge.”

<sup>173</sup> Mpe tala Mfumu, Yandi mosi, na kifwani ya muntu, ke na kudia mpe ke na kunwa na yandi. Yandi me tuba, “Abraham, wapi kisika kele kento ya nge, Sarah?” S-a-r-a-h; S-a-r-a-i ve.

Yandi me tuba, “Yandi kele na kati ya tenta, na manima ya Nge.”

<sup>174</sup> Yandi tubaka, “Mu ke kwisa tala nge, landila nsilulu yina Munu salaka bamvula tanu me luta.”

<sup>175</sup> Mpe Sarah sekaka fioti na yandi mosi. Yandi tubaka, “Sara me seka na tenta, yandi tubaka, ‘Wapi mutindu ya lenda salama?’” Uh-huh. “Ya kele na kima yina lenda vwanda mpasi mingi samu na Nzambi?” Beno me mona? Kima mosi ve. Ve, tata.

<sup>176</sup> Ntangu yayi Yandi tubaka, Yesu silaka ti, “Yandi, Mwana ya muntu,” yina kele Ndinga, (beno me kwikila yawu?) “ke kwisa na bilumbu ya nsuka mpe ke zabana Yandi mosi ntangu yinza ke vwanda mutindu Sodome na Gomorrhe.” Beno me kwikila ti ya kele kieleka?

<sup>177</sup> Na ntwala beto sala kisambu mosi, beno yina kele kuna na nganda beno sambila mpe beno tala kana Mwana ya muntu kele diaka mutindu mosi mazono, bubu yayi, mpe kukonda nsuka. Beno lomba kaka kana Yandi kele yina, beno tuba, “Mfumu, muntu yayi zaba munu ve, kasi mu zaba ti Nge kele mutindu mosi mazono, bubu yayi, mpe kukonda nsuka,” beno tala kana Yandi ke zonzila beno yawu.

Yinga, tata. Ntangu yayi beno nanguna yintu samu na ntangu fioti.

<sup>178</sup> Yawu kele na manima ya munu. Ya kele mwana. Yandi kele na tiya mingi na nzutu na ntangu yayi. Ya kele mwana mosi ya kento. Beno kele ya mbanza yayi ve. Mwana yayi ke na mpasi na estomac. Yandi vwandaka na yawu. Beno kwikila kaka.

<sup>179</sup> Ntangu yayi, yayi kele yina Yandi tubaka ti Yandi ke sala? Ata mbala mosi ve mu me monaka muntu yayi na luzingu ya munu. Nzambi na Mazulu zaba yawu.

<sup>180</sup> Bakala yayi awa, na kutala yandi kele na nzutu ya ngolo mpe kele na mavimpi ya mbote. Kasi beno lenda mona kivudi yina kele na zulu ya yandi kuna? Yina zola tuba, kana Nzambi sadisa yandi ve, yandi ke vwanda diaka ntangu mingi ve. Yandi ke na kimbevo ya cancer. Ya kele na kati ya poumon ya nge.

Ntangu yayi, Mwana ya muntu kele awa.

Yandi ke na kizitu na ntima samu na mwa mwana mosi ya bakala, mwa mwana mosi. Ya kieleka? Beno ke kwikila ti Nzambi lendaka zonzila munu yinki ke na kukwamisa mwana yayi? [Mpangi-bakala me tuba, “Mu zaba ti Yandi lenda.”—Mu.] Yandi lenda. Yandi ke zimbanaka mwa bamambu mutindu kimbevo ya épilepsie. Yandi me kuzwa yawu ntama mingi ve. [“Na suka yayi.”] Ya kieleka, na suka yayi. Mpe nge ke kwikila ti nge ke vwanda na moyo samu na kusansa mwana yayi ya bakala, mpe ti yandi ke vwanda na mavimpi ya mbote?

<sup>181</sup> Wapi kisika kele Charlie Cox? Wapi kisika yandi kele? Charlie, wapi kisika nge kele? Mu vwanda banza ti yandi vwandaka awa na nkokila yayi. Awa, Charlie. Gary, wapi kisika nge kele? Larry, yandi kele awa? Mwana ya yandi ya fioti ya bakala vwandaka mutindu mosi, mutindu mosi kaka. Wapi kisika nge kele, Larry? Kwisa awa mwa minuti. Mbote, nge yandi yayi. Mwana-bakala yayi ya fioti awa vwandaka mpe mutindu mosi. Tata mpe mama ya yandi kele bankundi ya munu ya mbote. Bamvula me luta mu vwandaka kuna, mpe mwa mwana yayi ya bakala kimbevo vwandaka baka yandi, mabanza ya yandi vwandaka diaka ve mpe yandi zimbanaka nionso. Ya vwandaka épilepsie. Mu monaka yawu na mwa mwana yayi ya bakala, mu lombaka na Nzambi na kubelusa yandi. Ata mbala mosi ve yandi me belaka yawu diaka. Yayi kele tata ya yandi; mama ya yandi kele ya kuvwanda kisika mosi awa; mpe tala yandi mosi yandi yayi, mwa mwana yango.

<sup>182</sup> Ntangu yayi nge me kwikila, tata? (Matondo, Larry.) Tata, nge me kwikila? Bika ti Nzambi ya Mazulu kupesa beno mutindu mosi, mpe nge zinga samu na kusansa mwana yayi. Nzambi sakumuna nge.

Beto sambila.

<sup>183</sup> Nzambi ya luzolo, kwisa sadisa yandi. Mu ke sambila ti mawa mpe mulemvo ya Nge kuvwanda na yandi mpe sakumuna yandi. Na Nkumbu ya Yesu.

<sup>184</sup> Beno vutuka ntangu yayi na Louisiane, na kiese, pesa lukumu na Nzambi samu na yandi.

<sup>185</sup> Oh, yinga, yandi vwandaka muntu ya Louisiane, ya kieleka, ya kizunga ya Lake Charles. Kieleka. Beno me mona, mu lenda



mona mabanza ya beno ntangu yayi. Lukumu kuvutuka na Nzambi!

<sup>186</sup> Mbote, nge ke na kulombaka kima mosi ya mbote, nge zola kuzwa mwana. Nge vwandaka ntete na bana, bana zole to tatu, kasi nge zola diaka yankaka. Bika ti Nzambi ya Mazulu kupesa nge yawu, mpangi ya munu ya kento. Kwisa awa, mu zola kutetika nge maboko.

<sup>187</sup> Nzambi ya luzolo, pesa kento yayi nsatu ya ntima ya yandi, samu ti ya kele samu na diambu ya mbote. Na Nkumbu ya Yesu. Amen.

Ntangu yayi kwenda kuzwa mwana.

<sup>188</sup> Nzambi kele Nzambi ya mbote. Beno ke kwikila yawu? Yandi zaba nionso yina beto kele na yawu nsatu. Yandi ke salaka ti beto kuzwa nionso ya bansatu ya beto kana beto ke kwikila yawu. Yandi tubaka, "Kana nge lenda kwikila!"

<sup>189</sup> Mu me pesaka nge mbote kisika mosi. Mu ke na kubambuka moyo ve kisika ya vwandaka, kasi kisika mosi mu pesaka nge mbote. Mu ke na kubambuka diaka ve, kasi beto vwandaka kisika mosi, bubu yayi na kisika mosi, kasi mu ke na kuzaba ve wapi kisika ya vwandaka. Kasi ya kele ve na kisika yayi, beto kele ve awa samu na kuzonzila yina. Nge kele awa samu na kuzonzila, to samu na kusambila, nge zola ti mu sambila samu na muntu yankaka. Ya kieleka. Yandi kele awa ve. Yandi kele na Géorgie, ya ke na kubela. Kubela ya yandi, kele kaka na nzutu ve, kasi na kimpeve mpe yandi ke na kubela; cousin ya nge. Nge ke kwikila ti Nzambi ke sala yawu samu ti nge me telema kuna samu na yandi? Nge me ndima yawu? Kwisa awa mpe beto sambila kintwadi.

<sup>190</sup> Nzambi ya luzolo, pesa bakala yayi yina ntima ya yandi kele na yawu nsatu, ti yandi kwenda mpe kutana muntu yayi kuyimba na ngolo nionso na Nzambi. Na Nkumbu ya Yesu mu me lomba yawu. Amen.

Nzambi sakumuna nge. Kutula ntembe ve. Kwikila na ntima ya nge ya muvimba.

<sup>191</sup> Mbote na nge. Ya zola tuba ve ti mu me tanda ve diboko samu na kupesa nge mbote ve, ntangu nge tandaka diboko ya nge, mu vwanda tala kima mosi. Ya vwandaka kivudi mosi, ya mpimpa mingi mpe ndombe. Ya vwanda samu na yina. Mu zaba ti kana mu simbaka diboko ya nge, mu zolaka kuzwa yawu mutindu yayi, beno me mona. Kasi ya kele kimbevo ya cancer. Nge ke kwikila ti Nzambi lenda katula yawu? Ya kele na ntulu ya nge, na lweka ya kikento. Nge zola kuvutuka na Caroline mpe kukembisa Mfumu samu nge me beluka, mutindu yina ve? Beno me mona yina mu zola tuba? Beto sambila.

<sup>192</sup> Nzambi ya luzolo, na Nkumbu ya Yesu Klisto, Yandi Yina kele awa ntangu yayi; bana ke na kudia Dimpa ya Nzambi,

bika ti mwana yayi mpe kuzwa ndandu ya lukwikilu, Dimpa ya Nzambi yina Yandi ke na kupesaka yandi ntangu yayi samu na kubeluka ya nzutu ya yandi. Bika ti yandi kwenda mpe yandi beluka, na Nkumbu ya Yesu. Amen.

Nzambi sakumuna nge, mpangi-bakala. Kwikila na ntima ya nge ya muvimba.

Nge kele mbote?

<sup>193</sup> Yayi kele ve ntangu ya mbote? Ya ke monana ti bantu me kuma na buzitu. To, ya ke na kuwakana na makutu ya munu, mutindu, mutindu kima, ke na kusala “Wuuuuuhh!” Yina ke na kusala makelele, mutindu, “Wuuuuuhh,” mutindu yina, beno me mona. Ya kele Dimpa ya bana. Beno me mona? Ya kele ya beno. Ya kele samu na beno. Ya kele ve samu na munu; Ya kele samu na beno. Mu ke na kuvutula matondo mingi, ntangu yayi, mu zaba ve. . . mu ke na mavimpi ya mbote, landila yina mu zaba; kasi Ya kele Dimpa samu na munu, mpe, ntangu mu ke na yawu nsatu. Ya kele Dimpa samu na beno. Ya kele lusiamusu. Samu na beno bayina kele na kimbevo ve, ya ke zangula bantima ya beto na ntuala ya Nzambi.

<sup>194</sup> Yayi kele nsungi samu na yayi, ya kele yina Yandi tubaka ti Yandi ke sala, “Mpe mutindu ya vwanaka na bilumbu ya Sodome, mutindu mosi ya ke vwanda na kwizulu ya Mwana ya muntu, ntangu Mwana ya muntu ke monisama.” Beno me mona? “Mpe, beno tala, Mu ke tinda beno Elie profete na ntuala kilumbu ya nene mpe ya mpasi ya Mfumu. Yandi ke vutula bantima ya bantu na Tata.” Beno me mona? Beno me mona?

<sup>195</sup> “Mpe kuna bantu ya mbote ke tambula na zulu ya bantu ya yimbi, bombi ya bawu.” Bayayi ke nyenga mutindu tiya ya nene, beno me mona, ntoto ke nyenga. Beto ke mona ti ya ke tiamuka kuna. Mpe ba-volcan ke salama bisika nionso na ntoto, mpe mazulu ke kuya.

O Ditadi ya Bansungi, wa munu mawa ntangu yayi, mpe na ntangu yina.

<sup>196</sup> Mbote na nge. Mbote, ya ntete, nge kele na kimbevo ya bakento, kimbevo ya bakento. Nge ke na diambu yankaka. Nge ke na kidi-kidi, na kutala na mvula yina ba ke kotaka na kidi-kidi mingi. Bampasi ya mutindu nionso. Kasi nge kele mpe, na nsatu, ya kuzwa Mpeve-Santu. Ya kele kieleka. Ya kele yina. Nge ke kwikila ti nge kele. . . Nge me sungika nionso? Nge ke kwikila ti kana mu tentita maboko na zulu ya nge mpe mu lomba Nzambi na kusala yawu, ti Mpeve-Santu ke kwisa? [Mpangi-kento me tuba, “Yinga.”—Mu.] Nge ke kwikila yawu? [“Yinga, tata.”] Beto sambila.

<sup>197</sup> Nzambi ya luzolo, mu me tetika maboko ya munu na zulu ya kento yayi, landila mutindu ya bantumwa, mpe kulomba ti yandi kuzwa mbotika ya Mpeve-Santu. Na Nkumbu ya Yesu Klisto, yandi kuzwa Yawu. Amen.

198 Kutula ntembe na yawu ve. Ya kele ya nge, beno me mona. Ya kele ya Nge. Ya kele Dimpa ya bana.

199 Ya me sala mutindu kusekisa nge samu mu me tuba, “kimbevo ya bakento,” yawu ve? Samu ti ya kele mpe, yina vwandaka na nge. Ntangu yayi nge ke kwikila ti nionso ke vwanda mbote ntangu yayi? Kwenda, na kutonda Mfumu.

200 Mbote na nge. Nge ke kwikila na ntima ya nge ya muvimba? Nge ke kwikila ti nge ke lenda kudia mutindu nge vwandaka sala na ntangu ya ntama? Mbote mingi. Kwenda, mpe tuba, “Matondo na Nge, Mfumu. Mu me kwikila yawu.” Mvwandulu ya Mfumu.

201 Nge ke kwikila ti mpasi ya mukongo yayi ke kwenda mpe nge ke vwanda na mavimpi ya mbote? Mbote mingi. Kwenda, tuba, “Matondo na Nge, Nzambi ya luzolo,” mpe Nzambi ke pesa yawu.

202 Nge ke kwikilika ti nge ke beluka, ti Mfumu ke belusa nge, mpe ti nge ke vwanda diaka ve na kimbevo ya arthritis, ti nge ke beluka mpe ke vwanda na mavimpi ya mbote? Nge ke kwikila yawu? Kwenda, tonda Yandi, tuba, “Mfumu, mu me ndima yawu na ntima ya munu ya muvimba, mpe mu me kwikila yawu.”

Beno bayina kele kuna beno ke kwikila Yawu?

203 Nge yina kele awa, tula diboko ya nge na zulu ya kento yina kele pene-pene ya nge kuna, tuba na yandi ti bimbevo ya varice mpe ya arthritis ke kwenda. Ntangu yandi . . . ? . . .

204 Nzambi sakumuna nge. Nge ke kwikila ti nge ke beluka ntangu yayi? Kwenda na yinzo mpe vwanda na mavimpi ya mbote. Nzambi sakumuna nge. Landa nzila ya nge, mpe tuba, “Matondo na Nge, Mfumu Yesu.”

205 Nge kele mbote? Nge ke kwikila ti kimbevo ya bakento lendaka bika nge, mpe, mpe nge ke beluka? Kwenda, mpe tuba, “Matondo na Nge, Mfumu.”

206 Nge kele mbote? [Mpangi-kento me tuba, “Me benda cartilage.”—Mu.] Ah, la la, la la! [“Totten.”] Mu zaba nkumbu ya nge. Mu vwanda . . . [“Totten.”] Ntangu mu vwandaka pasteur na dibuundu ya Baptiste. [“Totten.”] Totten. [“Della Totten.”] Mpangi-kento Della Totten. Nge ke na kubela mukongo ntangu yayi. [“Yinga.”] Nionso ke kuma mbote, ntangu yayi. Nge ke kwikila ti Yandi ke belusa nge? Nge ke na kubambuka moyo na yina salamaka kuna na dibuundu ya Baptiste ya Milltown bamvula yina me luta? [“Yinga, mu me bambuka moyo na yawu!”] Yandi kele kaka Nzambi mosi yina bubu yayi. Nzambi sakumuna nge, mpangi-kento.

George Wright, wapi kisika nge kele? Nge me bambuka moyo? Oh, ti . . .

Nge ke kwikila, kana mu tetika maboko ya munu na zulu ya nge, na kupakulama yayi, nge ke kwikila ti nge ke beluka? Kwiswa

awa. Na Nkumbu ya Yesu Klisto bika ti kento yayi kubeluka. Amen. Vwanda na lukwikilu!

Mbote, beno nionso ke kwikila na bantima ya beno?

207 Ntangu yayi, mutindu ya ke vutula mabanza, na kumona kento yayi! Mu me zimvana diaka, nkumbu ya yandi, kasi mu. . . [Muntu mosi me tuba, “Totten.”—Mu.] Totten. Totten, ya kele yina. Oh, yinga, mwana ya yandi ya kento vwandaka Bertie. Ya kele yina. Ya kieleka. Beno banza ve ti mu zaba ve yina mu ke na kutuba, mu kele mwa, beno zaba, ya kele mutindu. . . Mu lenda ve kutendula yawu na beno.

208 Kasi mpasi ya nge ya mukongo me kwenda, mama. Kwenda, kembisa Mfumu, mpe tuba, “Matondo na Nge, Mfumu.”

209 Nge ke kwikila ti mpasi ya nge ya ntima ke vwanda diaka mbote, beno mpe? Kwenda, na kuyangalala, mpe tuba, “Matondo na Nge, Mfumu Yesu,” mpe kwikila Yawu. Mbote mingi. Vwanda na lukwikilu ntangu yayi. Kutula ntembe ve.

210 Kwisa, mama. Nge ke na kukwikila na ntima ya nge ya muvimba? Nge kele na mambu mingi yina ke tambula mbote ve. Nge ke na mpasi na mukongo, mpe. Nge ke kwikila ti Nzambi ke belusa nge? Mbote mingi, kwenda, na kuyangalala. Ti, ya kele Yandi yina ke na kusala ti beno kuvwanda mutindu yina. Tonda Mfumu. Nzambi sakumuna nge, mpangi-kento.

211 Mbote, mwana. Nge ke kwikila ti Nzambi ke belusa kidi-kidi na mwana yayi mpe ke kumisa yandi mbote? Nge ke kwikila yawu? Mbote mingi. Mbote, nkundi, bika mu pesa nge mbote.

212 Nzambi ya luzolo, vulusa mwana yayi ya bakala na kima yayi ya yimbi, mpe bika ti yandi zinga mpe vwanda mbote. Na Nkumbu ya Yesu. Amen.

213 Nzambi sakumuna nge, mpangi-bakala. Nge me kwikila yawu, mutindu yina ve? Nge ke mona ti nionso ke bonga. Kutula ntembe ata fioti ve.

214 Nge kele ntete ntwenya samu na kubela ntima. Nge ke kwikila ti Nzambi ke belusa nge? Kwenda, tuba, “Matondo na Nge, Mfumu, samu mu me beluka.”

215 Nge ke kwikila ti Nzambi ke belusa mpasi yayi ya estomac mpe ke pesa nge mavimpi ya mbote? Landa nzila ya nge, yangalala, mpe tuba, “Matondo na Nge, Mfumu.”

216 Yandi kele diaka Nzambi, Yandi ke mutindu yina ve? Kima yina beno lenda sala kele kukwikila. Yina ve? Beno ke kwikila na Mwana ya muntu na bilumbu ya nsuka?

217 Kima mosi me salama awa na baminuti fioti me luta, mpe mu lenda ve. . . mu vwanda sosa kuzaba kisika ya vwandaka. Muntu mosi vwandaka na lukwikilu mpe yandi me sala kima mosi. To, mu banza ti mu ke kuzwa yawu Lumingu ke kwisa, to na ntangu yina mu lenda. Nge—nge kele. . . Tala yawu yayi diaka. Nge me

telemisa diboko ya nge. Nge ke kwikila ti Nzambi lenda belusa mpasi ya ntima yina, kubelusa nge, kubelusa mwana ya nge ya kento yina kele kuna na nganda na—na . . . Nge ke kwikila yawu? Mama Neff, nge ke kwikila ti Nzambi . . . Leo Neff. Mu zaba nge ve, kasi yina kele nkumbu ya nge. Nge ke na mpasi na ntima, mpe mwana ya nge ya fioti ya kento ke na mpasi na luketo. Nge ke kwikila ti yandi ke beluka? Lukwikilu ya nge ke belusa nge. Kwikila na ntima ya nge ya muvimba.

<sup>218</sup> Nge yina kele kuna na kisika yina baptistèle kele, nge yina kele ya kutelama na manima kuna nge ke na mpasi na estomac, Yesu Klisto me belusa nge.

<sup>219</sup> Beno me kwikila? Yandi kele mutindu mosi mazono, bubu yayi, mpe kukonda nsuka. Bika beto tetika maboko na zulu ya mosi na mosi ntangu yayi. Oh, beno banza na ngunga yina beto kele, beno banza na ntangu. Beno banza ti beto kele na Ntwala ya Yesu Klisto, Mwana ya Nzambi. Yandi silaka ti Yandi ke sala yayi na bilumbu ya nsuka. Maboko ya munu kele na zulu ya bamuswale yayi.

<sup>220</sup> Nzambi ya luzolo, mu ke sambila ti Nge sakumuna bamuswale yayi samu na kubeluka ya banzutu ya bantu yayi, na Nkumbu ya Yesu Klisto.

<sup>221</sup> Ntangu yayi, na maboko ya beno na zulu ya mosi na mosi, mosi na mosi ya beno kele binama ya Nzutu ya Klisto. Mpeve-Santu mosi yina silaka kutalisa mansweki ya bantima mpe kusala bima yayi, Yandi kele na beno. Beno kele kitini ya Yandi, mpe Yandi kele kitini ya beno. Na yina, Yandi tubaka mutindu yayi, “Bidimbu yayi ke vwanda na bayina ke kwikila.” Yina kele beno. “Kana bawu tetika maboko na zulu ya bambevo, bawu ke beluka.” Ntangu yayi, beno sambila ve samu na beno mosi, beno sambila samu na muntu yina beno me tetikila diboko ya beno, samu yandi ke na kusambila samu na beno. Ntangu yayi beto nionso kusambila, mpe yawu vwanda ve na muntu mosi ya kulemba na kati yinzo yayi. Samu na yinki kuingila diaka, mpangi ya munu ya bakala ya luzolo, mpangi ya munu ya kento ya luzolo, Yawu yayi, Mpeve-Santu, Nzambi, awa, Kima yina kaka beto me zonzila.

<sup>222</sup> Yesu ya luzolo, beto ke na kubakula Mvwandulu ya Nge. Nge vutulaka luzingu na mwana ya fioti yina na kilumbu yina, na ntangu yandi vwandaka ya kufwa, na nzila ya kisambu ya lukwikilu. Nzambi ya luzolo, mingi kele awa beto lenda ve kusimba, ntangu ke na kukwenda, kasi bawu me tetika maboko mosi na yankaka. Bawu kele bakwikidi. Beto kele na Mvwandulu ya Mfumu Yesu Klisto, yina vumbukaka na lufwa, yina kele mutindu mosi mazono, bubu yayi, mpe kukonda nsuka.


<sup>223</sup> Satana, ba me nungaka nge! Yesu Klisto nungaka nge! Yandi vumbukaka na lufwa mpe kele awa na kati-kati ya beto na nokokila yayi, samu na kunungisa Nsangu yayi ya bilumbu ya

nsuka. Basika na kati ya bantu yayi! Bika bawu, na Nkumbu ya Yesu Klisto! “Na Nkumbu ya Munu bawu ke basisa bampeve ya yimbi,” mpe ba me basisa nge. Na Nkumbu ya Yesu Klisto, bika kimvuka yayi!

<sup>224</sup> Beno nionso yina me ndima kubeluka ya banzutu ya beno ntangu yayi, beno telama. Muntu nionso yina me ndima kubeluka ya nzutu, telama. Beno telemisa maboko ya beno ntangu yayi mpe beno kembisa Yandi!

“Mu me ndima ntangu yayi kubeluka ya nzutu ya munu,” tuba yawu na Nzambi. “Mu me ndima ntangu yayi kubeluka ya nzutu ya munu. Nge kele mutindu mosi mazono, bubu yayi, mpe ntangu nionso, Klisto. Mu me kwikila na Nge ntangu yayi, sadisa munu na kukondwa lukwikilu ya munu. Amen.”

Mu ke yimbila Yandi, Mu ke yimbila Yandi,  
 Mu ke yimbila mwana ya Dimeme yina  
 kufwaka samu na bansumuki;  
 Ti bantu nionso, yimbila Yandi,  
 Samu Menga ya Yandi ke sukulaka masumu  
 nionso.

<sup>225</sup> Beno zola Yandi ve? [Dibuundu me tuba, “Amen.”—Mu.] Na yina beto yimbila Yandi. Beto nionso, na maboko na zulu, beto yimbila Yandi, na ntangu mpangi-bakala ke na kukwisa awa samu na kukanga lukutakanu. 

*MADIA YA KIMPEVE NA NTANGU YA KULUNGA* KNG65-0718E

(Spiritual Food In Due Season)

Nsangu yayi ya Mpangi William Marrion Branham, kulungamaka na Kingelesi, na nokila ya Lumingu, na kilumbu ya 18 ya ngonda ya Sambwadi, na mvula 1965, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2020 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)